

Published by Vallabhadas Tribhuwandas Gandhi,  
Secretary, Jaina Atmanand Sabha, Bhavanagar.

---

Printed by R. Y. Shedge, at the "Nirnaya-sagar" Press,  
23, Kolbhat Lane, Bombay.

## प्रस्तावना ।

एतत्सूक्तरत्नावलीप्रणेतृणां श्रीमदकब्बरपातसाहि—समर्पितजगद्गुरु-  
रुविरुद—श्रीहीरविजयसूरिपट्ट—गगनाङ्गणगभस्तिमालिनां निष्प्रतिम-  
प्रतिभाशालिनां वाचंयमचूडामणीनां श्रीविजयसेनसूरीणां सत्तास-  
मयस्तु अस्यैव ग्रन्थस्य पञ्चशततमेन—

“वर्षे मुँनियुँगर्नरपति—मिते तपागच्छजलधिशशिसदृशैः ।

श्रीविजयसेनसूरि—द्विरदैर्निर्मायि निर्मायैः ॥”

इत्येतेन पद्येन विक्रमार्कीयसप्तदशशताब्दीरूपे एतद्ग्रन्थनिर्माण-  
काले सिद्धे स्फुटतया सिद्ध एव ।

एतेषामभिजनादिविशेषवृत्तान्तस्तु विजयप्रशस्तिमहाकाव्यादितो-  
ऽवगन्तव्यः ।

विजयप्रशस्तिकाव्यवृत्तिप्रशतिगतस्य त्रिपञ्चाशत्तमपद्यस्यावलो-  
कनेन तु ‘श्रीहेमविजयगणिः सूक्तरत्नावल्याः कर्ता’ इत्यधि-  
गम्यते । परमत्र हेमविजयनाम्नोऽनधिगमात् सा सूक्तरत्नावली  
एतदन्यैव स्यादिति प्रतिभात्यस्माकम् । अन्यच्च, यदेकमेवास्याः  
पुस्तकं न्यायान्मोनिधिश्रीविजयानन्दसूरिशिष्य—पूज्यपादप्रवर्त्तकश्री-  
मत्कान्तिविजयमुनीनां सकाशादुपलब्धम्, तदवसानगतेन—

“इति श्रीतपागच्छाधिराजभट्टारकसार्वभौमभट्टारकश्रीहीरविजय-  
सूरीश्वरपट्टालंकारश्रीविजयसेनसूरिविरचिता सूक्तरत्नावली संपूर्णा ॥  
लिखिता श्रीसूरतिवन्दिरे ॥ संवद्विपाशुगमुनीन्दु ( १७५८ )  
प्रमिते संवत्सरे ॥”

इत्येतेनोह्येवेनाऽपि श्रीविजयसेनसूरीणामेव कृतिरियं सूक्तरत्ना  
वलीति विशदमेव । तत्त्वं पुनस्तद्विदो वेद्यमिति विरमामः ।

स्वदेशगमनादूर्ववर्तित्वेनाऽस्य जनस्य, यदीदृशं विदुः  
व्यप्रदानेन महान्तं धन्यवादमर्हन्ति प्रवर्त्तकपादपात्रेण । रीकयित  
चेतसश्चतुरविजयाभिधाना मुनिप्रवरा इत्यपि न सूचनानर्हम् ।

पूर्वोक्तस्य एकस्यैव पुस्तकस्यालम्बनेन यथामति संशोभितं ।  
प्लुतेऽप्यत्र निबन्धे या काचनाऽक्षिदोषादक्षरयेककदे । द्व्युक्ति  
कृता जाता वा भवेत् तां शोधयिष्यन्ति सद्यहृदयाः हृदय  
इत्याशास्ते—

विद्वज्जनकृपाभिलाषी

नित्यानन्दशर्मा ।

॥ अहम् ॥

तपागच्छाचार्यश्रीविजयसेनसरिणी

## सूक्तरत्नावली

विबुधानन्दजननीं, गुरोर्वाचमुपासहे ।  
या रसेव रसै रम्या, मङ्गलोत्सवकारिणी ॥ १ ॥  
वचोभिर्नीतिनिस्थन्दकन्दकादम्बिनीनिभैः ।  
दम्नो व्याख्याजुषां शिक्षां, मुखाम्भोजरवित्विषम् ॥ २ ॥  
भावसारस्ययुक्तानि, सूक्तानि प्रतिकुर्महे ।  
रविपादैरिवाम्भोजं, यैः सभोल्लासभाग् भवेत् ॥ ३ ॥  
चिनेन्दुनेव रजनी, वाणी श्रवणहारिणी ।  
दृष्टान्तेन विना स्वान्ते, विस्मयं वितनोति न ॥ ४ ॥  
दृश्यते सदसद्वस्तु, यैर्भास्करकरैरिव ।  
दृष्टान्तास्तुष्टये सन्तु, काव्यालङ्कारकारिणः ॥ ५ ॥  
अतश्चित्तचमत्कारमकराकरचन्द्रिकाम् ।  
भावयुक्तेषु, सूक्तेषु, ब्रूमो दृष्टान्तपद्धतिम् ॥ ६ ॥  
भवेत्तुङ्गात्मनां संपद्, विपद्यपि पटीयसी ।  
पत्रपाते पलाशानां, किं न स्यात् कुसुमोद्गमः ? ॥ ७ ॥  
गुणदोषकृते स्थानास्थाने तेजस्विता स्थिता ।  
दर्पणे मुखवीक्षायै, खड्गे प्राणप्रणाशकृत् ॥ ८ ॥

१: सरसस्य भावः सारस्यं, भावश्च सारस्यं च ताभ्यां युक्तानि ॥

पदे पदेऽधिगम्यन्ते, पापभाजो न चेतरे ।  
 भूयांसो वायसाः सन्ति, स्तोका यच्चापपक्षिणः ॥ ९ ॥  
 अपि तेजस्विनं दौस्थ्ये, त्यजन्ति निजका अपि ।  
 न भानुर्भानुभिर्मुक्तः, किमस्तसमये सखे ! ॥ १० ॥  
 ज्योतिष्मानपि सच्छिद्रैः, सङ्गतोऽनर्थहेतवे ।  
 मञ्चकान्तरिता दीपप्रभा पुण्यप्रणाशिनी ॥ ११ ॥  
 मलिनोऽपि श्रियं याति, महस्त्रिमिलनादलम् ।  
 सम्पर्कान्नाञ्जनं भाति, किं दृशां हरिणीदृशाम् ? ॥ १२ ॥  
 पराभूतोऽपि पुण्यात्मा, न स्वभावं विमुञ्चति ।  
 तोयमुष्णीकृतं कामं, शीततां पुनरेति यत् ॥ १३ ॥  
 महोत्सवे च जायन्ते, पापभाजामभूतयः ।  
 नापत्राः किं वसन्तेऽपि, करीरतरवोऽभवन् ? ॥ १४ ॥  
 नीचसङ्गेऽपि तेजस्वी, नैर्मल्यं भृशमश्रुते ।  
 किमभूद्भ्रसलितेऽपि, दर्पवृद्धिर्न दर्पणे ? ॥ १५ ॥  
 विभर्ति भृशमुल्लासं, सद्बुद्धिः पीडितोऽपि हि ।  
 किं नाऽभून्मार्दवं भूरिवह्नौ मुक्तेऽपि पर्पटे ? ॥ १६ ॥  
 सेव्यः स्यान्नार्थिसार्थानां, महानपि धनैर्विना ।  
 सेव्यते पुष्पपूर्णोऽपि, पलाशः पट्पदैर्न यत् ? ॥ १७ ॥  
 हन्त ! हन्ति तमोवृत्तिर्माहात्म्यं महतामपि ।  
 अभवत् प्रथमः पक्षः, श्यामः शशिनि सत्यपि ॥ १८ ॥  
 सतामपि बलात्काराः, सुकृते न च दुष्कृते ।  
 घृतं भुङ्क्ते बलादश्वस्तृणान्यत्ति स्वयं च यत् ॥ १९ ॥

१ मतान्तरेण मिलेरपि कुटादित्वाद् गुणाभावः । २ सुचरित्रः पक्षे सुवर्तुलः

वासरास्ते तु निःसाराः, ये यान्ति मुकृतं विना ।  
 विनाहं विन्दवः किं स्युः, संख्यासौभाग्यशालिनः ? ॥ २० ॥  
 भवन्ति सहताः सद्भिः, कर्कशा अप्यर्कशाः ।  
 किं चन्द्रकान्तधन्वांशुमंश्चिद्यो न जलं जहाँ ? ॥ २१ ॥  
 खोऽपि संजायते दीस्थ्ये, पराभूतेर्निबन्धनम् ।  
 यत्प्रदीपप्रणाशाय, सहायोऽपि समीरणः ॥ २२ ॥  
 दोषोऽपि गुणसंपत्तिमश्रुते वस्तुसङ्गतः ।  
 यन्निन्द्यमपि काठिन्यं, कुचयोरजनि श्रिये ॥ २३ ॥  
 दोषं विशेषतः न्यानाऽभावाद्याति गुणः सखे ! ।  
 न निन्द्या स्तनयोर्जज्ञे, नत्रताऽभिमतापि किम् ? ॥ २४ ॥  
 गते तेजसि सौभाग्यदानिज्योतिष्मतामपि ।  
 यन्निर्वीणः शमीभेभो, रक्षेयमिति कीर्त्यते ॥ २५ ॥  
 प्रायः पापेषु पापानां, प्रीतिपीनं भवेन्मानः ।  
 पित्रुर्मन्दतरुण्येव, वायमानां रनिर्यतः ॥ २६ ॥  
 प्रायशस्तनुजन्मानोऽनुयान्ति पितरं प्रति ।  
 धूमाज्जाते हि जीमूते, कलिनः कालिमा न किम् ? ॥ २७ ॥  
 नेशाः कर्तुं वयं वाचां, गोचरं गुणगौरवम् ।  
 यत् सन्निद्रोऽपि मृत्तौघः, कण्ठे लुठति यद्वयात् ॥ २८ ॥  
 आत्मकृत्यकृते लोकेर्नीचोऽपि बहु मन्यते ।  
 धान्यानां रक्षणाद् रक्षां, यद्यत्नेन विधीयते ॥ २९ ॥  
 सतां यत्रापदः प्रायः, पापानां तत्र संपदः ।  
 मुद्रिताक्षेषु लोकेषु, यद् घृकानां दृशः मिताः ॥ ३० ॥

मानितोऽप्यपकाराय, स्यादवश्यं दुराशयः ।  
 किं मूर्ध्नि स्नेहनाशाय, नारोपित(ः)खलः खलु ? ॥ ३१ ॥  
 नोपैति विकृतिं कामं, पराभूतोऽपि सज्जनः ।  
 यन्मर्दितोऽपि कर्पूरो, न दौर्गन्ध्यमुपेयिवान् ॥ ३२ ॥  
 विपत्तावपि माहात्म्यं, महतां भृशमेधते ।  
 सौरभं काकतुण्डस्य, किमु दाहेऽपि नाऽभवत् ? ॥ ३३ ॥  
 स्तोकोऽपि गुणिसंपर्कः, श्रेयसे भूयसे भवेत् ।  
 लवणेन किमल्पेन, स्वादु नान्नमजायत ? ॥ ३४ ॥  
 भवन्ति परसंपत्तौ, पुण्यात्मानः सदाशयाः ।  
 नभोनैर्मल्यमालोक्य, शरद्यम्भोऽभवच्छुभम् ॥ ३५ ॥  
 पापात्मसङ्गमेऽपि स्यात्, ख्यातिरेव महात्मनाम् ।  
 चित्रेषु न्यस्ता शोभायै, किं रेखाऽजनि नाञ्जनी ? ॥ ३६ ॥  
 अन्यदेशगतिर्न्याय्या, महोहानौ मन(ह)स्विनाम् ।  
 न किं द्वीपान्तरं प्राप्तस्त्विषां नाशे त्विषांपतिः ? ॥ ३७ ॥  
 लघीयानपि बाल्ढभ्यं, समेति समये सखे ! ।  
 आदेया भोजनग्रान्ते, शलाका तृणमय्यपि ॥ ३८ ॥  
 खण्डीकृतोऽपि पापात्मा, पापान्नैव निवर्तते ।  
 शिरोहीनोऽपि किं राहुर्ग्रसते न सुधाकरम् ? ॥ ३९ ॥  
 बालं दृष्ट्वाऽपि दुष्टानां, दयोदेति हृदि ध्रुवम् ।  
 ग्रस्यते किं द्वितीयायाः, शत्रुणा राहुणा शशी ? ॥ ४० ॥  
 अभाग्ये सत्यनर्थाय, सतां सङ्गोऽपि जायते ।  
 नालिकेरजलं जज्ञे, कर्पूरमिलनाद्विषम् ॥ ४१ ॥

विरोधोऽपि भवेद्भूत्यै, कलावद्भिः समं सखे ! ।  
 दीयते काञ्चनं चन्द्रग्रासात्तमसि वीक्षिते ॥ ४२ ॥  
 कलावानपि जिह्वात्मा, बहुभिर्बहु मन्यते ।  
 किमु लोकैर्द्वितीयाया, नमश्चक्रे न चन्द्रमाः ? ॥ ४३ ॥  
 अश्व(स्व)कोऽपि गुणैर्गाढं, स्यात्सभाजनभाजनम् ।  
 आरोप्यते नृपैर्मूर्ध्नि, वनोत्पन्नोऽपि चन्दनः ॥ ४४ ॥  
 पापधीर्द्रुतमभ्येति, बहूपायैश्च धर्मधीः ।  
 वस्त्रे स्यात् कालिमा सद्यः, शोणिमा भूरिभिर्दिनैः ॥ ४५ ॥  
 संपत् पापात्मनां प्रायः, पापैरेवोपभुज्यते ।  
 भोज्यं बलिर्भुजामेव, फलं निम्बतरोरभूत् ॥ ४६ ॥  
 भोग्यं भाग्यवतामेव, संचितं तद्वनैर्धनम् ।  
 परैरादीयते नूनं, मक्षिकामेलितं मधु ॥ ४७ ॥  
 का क्षतिर्यदि नासेवि, तुङ्गात्मा मलिनात्मभिः ? ।  
 का हानिर्हेमपुष्पैस्य, मुक्तस्य मधुपैरभूत् ? ॥ ४८ ॥  
 नीचानां वचनं चारु, प्रस्तावे जल्पतां सताम् ।  
 प्रीतिकृत् प्रस्थितानां हि, वामं गर्दभगर्दितम् ॥ ४९ ॥  
 लघोरपि वचो मान्यं, समये स्याद् महात्मनाम् ।  
 प्रस्थितैर्वामदुर्गायाः, शब्दः श्रेयानुदीरितः ॥ ५० ॥  
 स्थानभ्रष्टोऽपि शिष्टात्मा, लभेन्मानमनर्गलम् ।  
 खानेश्वरुतो मणिर्भूमन्मूर्धानमधिरोहति ॥ ५१ ॥

१ काकानाम् । २ तद् धनं येषां ते तथाभूताः तैः, तत्तद्धनपतिभिरित्यर्थः ।  
 ३ स्वर्णचम्पकस्य । ४ भूमतां राज्ञां मूर्धा शिरः तम् ॥



मध्ये मेधाविनां मातृमुखानां मानमर्हति ।  
 कोकिलान्तर्गताः काकाः, कोकिला एव यद्वशात् ॥ ५२ ॥  
 न मौनं वाग्मिनां शस्तं, वाक्कलाकुशलात्मनाम् ।  
 अकूजन् कोकिलो लोकैः, काकोऽयमिति गीयते ॥ ५३ ॥  
 अल्पीयानप्यसत्सङ्गः, स्यादनर्थाय भूयसे ।  
 यवनैरेकशो भुक्तः, स्यादाजन्मान्वयाद्बहिः ॥ ५४ ॥  
 विकारं नैति जीवान्तं, कष्टमारोपितोऽपि सन् ।  
 यत्तापितमपि स्वर्णं, वर्णं धत्ते मनोरमम् ॥ ५५ ॥  
 न करोति नरः पापमधीताऽल्पश्रुतोऽपि सन् ।  
 यद्भणन् रामरामेति, न कीरः पल्लालसः ॥ ५६ ॥  
 वसन्नपि.....पापो, न वेत्ति गुणिनां गुणान् ।  
 न तिष्ठन्नुदके भेको, गन्धं वेत्ति सरोरुहाम् ॥ ५७ ॥  
 महस्त्रिमिलनान्मन्दा, अपि स्युर्दुःसहाः सखे ! ।  
 जलं ज्वलनसंपृक्तं, दुःसहं ददृशे न कैः ? ॥ ५८ ॥  
 परतः संपदं प्राप्य, सोत्कर्षा नीचगामिनः ।  
 लब्धतोयाः पयोवाहादुस्तराः सरितो न किम् ? ॥ ५९ ॥  
 न पदं संपदां प्रायः, कुलोत्पन्नोऽपि दुर्मनाः ।  
 अन्तर्वक्रोऽव्धिसूः शङ्खो, दृष्टो भिक्षाकृते भ्रमन् ॥ ६० ॥  
 भवेद्वस्तुविशेषेण, सुकृते दुष्कृते च धीः ।  
 ध्यानधीरक्षमालायां, ग्रहारेच्छा च कार्मुके ॥ ६१ ॥

१ मूर्खाणाम् । २ सांसलोलुपः । ३ अत्राक्षरद्वयं त्रुटितम्; तच्च 'समं'  
 इति भवेत् ॥

वपुःशेषोऽप्यपुण्यात्मा, स्वभावं न विमुञ्चेति ।  
 जहाति जिह्मतां रज्जुर्ज्वलितापि न जातुचित् ॥ ६२ ॥  
 सतां नोपप्लवाय स्युर्द्विजिह्वा मिलिता अपि ।  
 नैषि सङ्गाद्भुजङ्गानां, .....<sup>१</sup>.....चन्दनद्रुमः ॥ ६३ ॥  
 निजकार्याय दुष्टोऽपि, महद्भिर्बहु मन्यते ।  
 दाहकार्यपि सप्तार्चिरिन्धनार्थं गवेष्यते ॥ ६४ ॥  
 कुप्रसिद्धिः कुसङ्गेन, तत्क्षणान्महतामपि ।  
 महेशो विषसान्निध्यात्, कण्ठेकालोऽयमीरितः ॥ ६५ ॥  
 न सत्संस्तवसौभाग्यं, गदितुं गुरुरप्यलम् ।  
 तन्तुभिः सुमनैःसङ्गालुब्धं स्वाहाभुजां शिरः ॥ ६६ ॥  
 निःसारे वस्तुनि प्रायो, भवेदाडम्बरो महान् ।  
 कुसुम्भे रक्तिमा यादृग्, घुसृणे न च तादृशी ॥ ६७ ॥  
 क्षीयतेऽभ्युदयेऽन्येषां, तेजस्तेजस्विनामपि ।  
 नोदये पद्मिनीबन्धोः, किं दीपाः क्षीणदीप्तयः ? ॥ ६८ ॥  
 पात्रे शुद्धात्मने वित्तं, दत्तं स्वल्पमपि श्रिये ।  
 दत्ते स्निग्धानि दुग्धानि, यद्गवां चारितं तृणम् ॥ ६९ ॥  
 स्वल्पसत्त्वेष्वपि स्वेषु, वृद्धिः सत्स्वेव निश्चितम् ।  
 उद्गमो यजनैर्दृष्टः, सतुषेष्वेव शालिषु ॥ ७० ॥  
 सिद्धिं सृजन्ति कार्याणां, सितास्या एव साक्षराः ।  
 लेखा उन्मुन्द्रिता एव, जायन्ते कार्यकारिणः ॥ ७१ ॥

१ अत्राक्षरत्रयं त्रुटितम्; तच्च 'भृङ्गैः किं' इति संगच्छेत । २ इन्धनार्थं  
 काष्ठार्थं काष्ठप्रज्वालनार्थमित्यर्थः । 'इन्धनार्थं' इति पाठो लभ्येत चेत्-माचनार्थ-  
 मिति सुगम एवार्थः स्यात् । ३ सुमनसां पुष्पाणां, सतामित्यपि ॥

उपकारः सतां स्थानविशेषाद्गुणदोषकृत् ।

लोके घूके रवेर्भासस्तेजसे चाऽप्यतेजसे ॥ ७२ ॥

भवन्ति महतां प्रायः, संपदो न विनापदम् ।

पत्रपातं विना किं स्याद्भूरुहां पल्लवोद्गमः ? ॥ ७३ ॥

महद्भ्यः खेदितेभ्योऽपि, प्रादुर्भवति सौहृदम् ।

प्रादुरासीन्न किं सर्पिर्मथितादपि गोरसात् ? ॥ ७४ ॥

नाशं कर्तुमलं वीरा, न तज्जातिं विना द्विपाम् ।

छिद्यन्ते पर्शुभिर्वृक्षा, न विना दारुहस्तकम् ॥ ७५ ॥

दत्ते ह्यनर्थमत्यर्थं, कुपात्रे निहितं धनम् ।

किं वृद्धये विपस्यासीन्नाऽहीनां पायितं पयः ? ॥ ७६ ॥

शिष्टे वस्तुनि दुष्टस्य, मतिः स्यात् पापगामिनी ।

कलावतीन्दौ मिलिते, राहुरर्तुमना अभूत् ॥ ७७ ॥

भवन्त्यवसरे तुङ्गा, नीरसेऽपि रसोत्तमाः ।

यद् ग्रीष्मर्तौ सुभीष्मेऽपि, रसाला रसशालिनः ॥ ७८ ॥

तुच्छाहारेऽपि तुच्छानां, विषयेच्छा महीयसी ।

दृषत्कणभुजोऽपि स्युः, कपोताः कामिनो बहु ॥ ७९ ॥

धिगू नैःस्वैर्यद्दृशन्नार्थं, त्यजन्त्यपि मृगीदृशः ।

ईशमाशाम्बरं हित्वा, जाह्नवी जलधिं ययौ ॥ ८० ॥

साधारणेऽपि सम्बन्धे, काऽपि स्यात् प्रेम मानसम् ।

रोहिण्या एव भर्त्तेन्दुर्यक्षैः क्रक्षाऽधिपोऽपि यत् ॥ ८१ ॥

मान्यन्ते गुणभाजोऽपि, न विना विभवं सखे ! ।

पतिताः पांशुभिः पूर्णे, पथि पर्युषिताः स्रजः ॥ ८२ ॥

रसिकेषु वसन् वेत्ति, कठोरात्मा न तद्रसम् ।  
 स्तनोपरि लुठन् हारस्तद्रसं नोपलब्धवान् ॥ ८३ ॥  
 ध्रुवं स्यादुपकाराय, मानितः सरलः सखे ! ।  
 प्राणानवति किं नैव, गृहीतं वदने तृणम् ? ॥ ८४ ॥  
 दुःखीकृत्याऽपि स्वं पापः, परेषामपकारकृत् ।  
 मृत्वाऽपि मक्षिकान्येषां, जायते वान्तिकारिणी ॥ ८५ ॥  
 दुःखीकृत्याप्यपापः स्वं, परेषामुपकारकृत् ।  
 झम्पां दत्वा स्वयं, बह्वौ, पर्पटः परपुष्टये ॥ ८६ ॥  
 न वासोऽपि श्रिये नीचगामिनां सन्निधौ सताम् ।  
 यत् पेतुः पादपाः कूलङ्कपाकूलभुवः स्वयम् ॥ ८७ ॥  
 नान्यस्मै स्वं गुणं दत्ते, रागवानपि कर्कशः ।  
 अकारि विद्रुमेणाऽन्यद्वस्तु किं रक्तिमाङ्कितः ? ॥ ८८ ॥  
 शस्यते सर्वशास्त्रेभ्यो, रूढिरेव बलीयसी ।  
 तदङ्कत्वे समानेऽपि, शशीन्दुर्न मृगीति यत् ॥ ८९ ॥  
 दृशा दुष्टदृशां दृष्टाः, प्रभावन्तोऽपि निष्प्रभाः ।  
 बभ्रुर्धुजगैर्दृष्टाः, प्रदीपाः क्षीणदीप्तयः ॥ ९० ॥  
 पिहितैव श्रियं धत्ते, पद्धतिः पुण्यकर्मणाम् ।  
 दुकूलकलितावेव, कुचौ कान्तौ मृगीदृशाम् ॥ ९१ ॥  
 महतामपि लघुता, तस्थुषां मूर्खपर्वदि ।  
 मन्दधामगतस्यासीन्नीचत्वं दिविपद्भुरोः ॥ ९२ ॥  
 मध्ये मेधाविनां तिष्ठन्, मूर्खोऽपि मानमश्नुते ।  
 मन्दोऽप्युच्चैः पदं प्राप, कविकेलिगृहं गतः ॥ ९३ ॥

दुर्दैवेऽनर्थसार्थाय, सङ्गतिर्धोमंतामपि ।  
 गतः कविसंभां भासां, प्रणयी प्राप नीचताम् ॥ ९४ ॥  
 न तद्दोषलोऽपि स्यात्, खलान्तर्वसतां सताम् ।  
 तिष्ठन् मूर्धनि सर्पाणां, मणिः किं विपदोपवान् ? ॥ ९५ ॥  
 संगतौ गुणभाजोऽपि, स्तब्धानां न गुणः सखे ! ।  
 न मुखश्यामता नष्टा, स्तनयोर्हारहारिणोः ॥ ९६ ॥  
 ..... ।  
 घनोपद्रववारीणि, तृणानि मिलितानि यत् ॥ ९७ ॥  
 मध्ये रिक्ता हता एव, भवन्ति मधुरस्वराः ।  
 मृदङ्गेषु यथाऽवस्थमर्थमेनं निभालय ॥ ९८ ॥  
 अचेतनेन यत्कार्यं, जातुचिन्नेतरैश्च तत् ।  
 आप्यते यत् कपर्देन, न तत् कीटककोटिभिः ॥ ९९ ॥  
 प्राप्य किञ्चित् परान्नीचः, स्यात् परोपप्लवग्रदः ।  
 लब्ध्वा रविरुचां लेशं, भृशं यदुस्सहं रजः ॥ १०० ॥  
 रागिभिर्लभ्यते भूरिरभिभूतिश्च नेतरैः ।  
 यत् कुसुम्भभरः पादैर्हन्यते न दृषद्गणः ॥ १०१ ॥  
 पुण्यवान् पापवांश्चापि, ख्यातिमन्ताबुभावपि ।  
 गजारूढं स्वरारूढं, चाऽपि पश्यन्ति विस्मयात् ॥ १०२ ॥  
 लघीयानपि तोषाय, तेजोभाजोऽपि जातुचित् ।  
 किं दीप्तये दृशोरासीदीपधूमोऽपि नाञ्जनम् ? ॥ १०३ ॥  
 प्रथिता याति न ख्यातिः, सन्तु मां सन्तु वा गुणाः ।  
 यन्नारी नष्टनेत्राऽपि, प्रोच्यते चारुलोचना ॥ १०४ ॥

लधीयस्त्वेन तेजस्वी, नावज्ञामात्रमर्हति ।  
 कान्धकारं भृतागारं, क दीपकलिका किल ? ॥ १०५ ॥  
 अरङ्गोऽपि विशुद्धात्मा, परेषां रञ्जयेन्मनः ।  
 नागवल्लीगतशूर्णः, श्वेतोऽपि मुखरङ्गकृत् ॥ १०६ ॥  
 रागी रागिणि नीरागो, नीरागे श्रियमंश्रुते ।  
 ताम्बूलमास्ये रक्तौष्ठे, श्यामतारेऽम्बकेऽञ्जनम् ॥ १०७ ॥  
 लभन्ते सुमटाः संपद्भरं व्यञ्जितविग्रहाः ।  
 विद्वयोः कर्णयोरेव, यत्स्वर्णमपि(णि)कुण्डले ॥ १०८ ॥  
 गुणवद्भौरवं याति, दोषो ज्योतिष्मतां सखे ! ।  
 दशां स्फारासु तारासु, श्यामिका शस्यते न कैः ? ॥ १०९ ॥  
 उत्तुङ्गेषु रुषं कुर्वन्, भवेत् स्वयमनर्थभाक् ।  
 शरभेण मृतिर्लेभे, कुपितेन घनोपरि ॥ ११० ॥  
 क्वचित् पिधत्ते मन्दोऽपि, प्रभाभाजामपि प्रभाम् ।  
 न किं पिदधिरे धूमयोनिना भानुभानवः ? ॥ १११ ॥  
 सखे ! श्रयति सौभाग्यमशुद्धेष्वेव रागवान् ।  
 सीमन्तिनीनां सीमन्ते, सिन्दूरं शुशुभे न किम् ? ॥ ११२ ॥  
 गुणे गतेऽपि केषाञ्चिन्न यशो याति जातुचित् ।  
 न किं मुण्डितमुण्डाऽपि, वधूः सीमन्तिनी मता ? ॥ ११३ ॥  
 तुङ्गेष्वतुष्टस्तुच्छात्मा, नानर्थं कर्तुमीश्वरः ।  
 करोति शशकः किञ्चिद्धूधरेषु विरोधवान् ? ॥ ११४ ॥  
 किं करोति पिता श्रीमान्, यद्यभाग्यभृतः सुतः ? ।  
 शङ्खो भिक्षामटन् दृष्टो, रत्नाकरभवोऽपि यत् ॥ ११५ ॥

प्रस्तावे पाप्मनां पापाः, प्रजायन्ते प्रकाशिनः ।  
 द्योतन्ते खलु खद्योताः, तमिस्ते सति सर्वतः ॥ ११६ ॥  
 हृद्यहृद्योऽपि सर्वत्र, मान्यो मधुरवाग् भवेत् ।  
 वर्यस्तूर्येषु शङ्खोऽन्तश्चक्रोऽपि शुभगीरिति ॥ ११७ ॥  
 गुणा गौरवमायान्ति, तद्विदां पुरतः सखे ! ।  
 काम्यन्ते कोविदैरेव, काव्यानां कठिनोक्तयः ॥ ११८ ॥  
 दूरतः परिगच्छन्ति, शुद्धात्मानस्तिरस्कृताः ।  
 पातिताः प्रतिकुर्वन्ति, नोद्गमं दशनाः खलु ॥ ११९ ॥  
 प्रत्यर्थिनो हि हन्यन्ते, विना स्थानं महस्त्रिभिः ।  
 स्वयमर्चिषि दीपस्य, पतङ्गा न पतन्ति किम् ? ॥ १२० ॥  
 भाविनोऽपि प्रयच्छन्ति, गुणा गौरवमङ्गिनाम् ।  
 गुणानां बीजमिति यत्, कर्पासो मूल्यमर्हति ॥ १२१ ॥  
 अप्युषितः समं मूर्खैर्वाग्मी नोज्झति वाग्मिताम् ।  
 काकर्पाकान्तिकस्योऽपि, कलकण्ठः कलध्वनिः ॥ १२२ ॥  
 सेवा स्वार्थाय नीचानामुच्चैरौचित्यमञ्चति ।  
 वपुःपुष्टीकृते बाल्ये, द्विकसेवी न किं पिकः ? ॥ १२३ ॥  
 न विमुञ्चति वृद्धोऽपि, पैशुन्यं पिशुनः खलु ।  
 अश्नात्येव पुरीषं यत्, प्रवया अपि वायसः ॥ १२४ ॥  
 नाऽमानमानमाप्नोति, वसञ्चशुरवेश्मनि ।  
 इन्द्रायादात्सुधामब्धिर्जामात्रे वाऽच्युताय न ॥ १२५ ॥  
 सखे ! वित्तवतां प्रायो, दुर्मोचो नीचसंस्तवः ।  
 पद्मं मधुर्पसंपर्कं, श्रीवेश्माऽपि जहौ न यत् ॥ १२६ ॥

विस्तारं व्रजति स्नेहः, स्वल्पोऽपि स्वच्छचेतसि ।  
 व्यानशे तैललेशोऽपि, सरः सर्वमपि क्षणात् ॥ १२७ ॥  
 निर्मलानां सुवृत्तानां, सङ्गः प्रोचैःपदप्रदः ।  
 मौक्तिकैर्मिलिताः स्त्रीणां, हृदि तिष्ठन्ति तन्तवः ॥ १२८ ॥  
 तदेव दत्ते दाताऽपि, यद्भाले लिखितं भवेत् ।  
 त्रियञ्चैव पलाशेऽभूद्वर्षत्यपि पयोधरे ॥ १२९ ॥  
 हित्वा बलं कुलं शीलं, पक्ष्मलक्ष्मीमुपासहे ।  
 फलं तरुस्थं सत्पक्षः, काकोऽस्ति न च केशरी ॥ १३० ॥  
 वित्तं विनोपद्रवाय, स्वमित्रमपि जायते ।  
 नीरं विना विनाशाय, न किं सूरः सरोरुहाम् ? ॥ १३१ ॥  
 सहाये सति सोत्कर्षा, शक्तिस्तेजस्विनामपि ।  
 यदग्नेर्दीप्यते दीप्तिर्जर्वने पवने सति ? ॥ १३२ ॥  
 यत्रास्ते ननु तेजस्वी, स्थानं तदपि मान्यते ।  
 अरणौ काष्ठमात्रेऽपि, लोकानां किमु नादरः ? ॥ १३३ ॥  
 तुच्छात्मोज्झति दृढतां, सद्यः सङ्गे प्रभाभृताम् ।  
 लाक्षा साक्षाज्जलं जज्ञे, संपर्केण हविर्भुजः ? ॥ १३४ ॥  
 निःशक्तयोऽपि संयुक्ता, भवन्ति बलहेतवः ।  
 गुडकाष्ठपयोयोगे, मद्यशक्तिर्महीयसी ? ॥ १३५ ॥  
 किं करोति कठोरोऽपि, सङ्गते महसां निधौ ? ।  
 गाह्यामास लोहोऽपि, द्रवतां मिलितेऽनले ॥ १३६ ॥  
 तेजस्तिष्ठतु सङ्गोऽपि, तद्वतां बीजमर्चिषाम् ।  
 पश्य पावकसंयोगाज्जलमप्यतिदाहकृत् ॥ १३७ ॥



गता यत्राऽपि तत्रापि, चाग्निमनो विश्ववृद्धभाः ।  
 पुरग्रामवनोद्याने, कोकिलाः श्रुतिशर्मदाः ॥ १३८ ॥  
 सति स्वामिनि दासानां, तेजो भवति नाधिकम् ।  
 निर्भानि भानि जायन्तेऽत्युदिते रजनीकरे ॥ १३९ ॥  
 दैवमेव प्रपन्नानां, पुंसामाशा फलेग्रहिः ।  
 अपिवद्भिर्भुवस्तोयं, चातकैस्तुतुपेऽभ्युदान् ॥ १४० ॥  
 लभ्यते लघुता सद्भिः, परपार्श्वमुपस्थितैः ।  
 सनक्षत्रा ग्रहाः सर्वेऽस्तं गताः मूर्ध्वपार्श्वगाः ॥ १४१ ॥  
 पदं पराभवानां स्यात्, पुमांस्तेजोभिरुज्झितः ।  
 पदप्रहारैर्न घ्नन्ति, किं निर्वाणं हुताशनम् ? ॥ १४२ ॥  
 दोषे तुल्याऽवकाशेऽपि, गुणी मान्यो न चेतारः ।  
 छिद्रे सत्यपि हारोऽस्यात्, कुचयोर्न च नूपुरम् ॥ १४३ ॥  
 तुच्छात्माऽपि पराभूतः, सद्यः स्यादभिभूतये ।  
 फूत्कृतेन हतं भस्म, स्वमयं कुरुते मुखम् ॥ १४४ ॥  
 खं विनाश्याऽपि तुच्छात्मा, भवेदन्यविनाशकृत् ।  
 पावके पतितं पाथः, स्वस्य तस्य च हानये ॥ १४५ ॥  
 हीनानां वृद्धिरल्पाऽपि, नार्हा तेजोजुषामपि ।  
 भस्मानं भारितो वह्निरसन्निव निरूप्यते ॥ १४६ ॥  
 विशेषाज्जडसंसर्गः, साक्षराणामनर्थकृत् ।  
 समर्थयन्त्यर्थमेनं, यल्लेखा लिखिताऽक्षराः ॥ १४७ ॥  
 नाभुवन्त्यबुधास्तत्त्वं, विद्वत्सु मिलितेष्वपि ।  
 किमन्धा मुखमीक्षन्ते, कृतेऽपि मुकुरे करे ? ॥ १४८ ॥

परात् प्राप्तप्रतापानां, बलाधिक्यं कियच्चिरम् ।  
 दिवैवोष्णतमुष्णांशुतप्तानां रजसामभूत् ॥ १४९ ॥  
 महान्तो मिलिताः सन्तो, यच्छन्त्याधिक्यमात्मनः ।  
 शुक्ति(ः) संयुक्तितो मुक्ताफलत्वं जलमापयत् ॥ १५० ॥  
 स्वच्छात्मनि सङ्गतेऽपि, श्यामात्मा यात्यनिर्दृतिम् ।  
 कर्पूरेऽन्तर्निहितेऽपि, दृगश्रूणि विमुञ्चति ॥ १५१ ॥  
 नैवास्थानस्थितं वस्तु, वस्तुतः श्रियमश्रुते ।  
 महर्घ्यमपि काश्मीरं, रोचते न विलोचने ॥ १५२ ॥  
 शुद्धात्मा दुःखदाताऽपि, भवेदायतिशर्मदः ।  
 चाप्पपातेऽपि कर्पूराञ्छैत्यं तदनु चक्षुषोः ॥ १५३ ॥  
 दुर्मुखानां गुणप्राप्तिर्दुःखाय जगतामपि ।  
 छिद्राऽन्वेपी परप्राणान्, हन्ति वाणो हि तादृशः ॥ १५४ ॥  
 अन्तःशिष्टा अपि मुखे, दुष्टा अप्रीतिकारिणः ।  
 दुष्टाः किं नाऽह्यस्तुण्डे, सविषे निर्विषा हृदि ? ॥ १५५ ॥  
 दोषः स्तोकोऽपि नीचानां, जगदुद्वेगकारणम् ।  
 वृश्चिकानां विषं दुष्टमपि पुच्छाऽग्रं विषम् ॥ १५६ ॥  
 सदुक्तिरपि दोषाय, कदाग्रहजुषां सखे ! ।  
 संनिपातवतां सर्पिष्पानं तद्वृद्धये न किम् ? ॥ १५७ ॥  
 भवन्ति सुमनःसद्भादपि क्षुद्रास्तदन्तिनः ।  
 यत्तिला मिलिताः पुष्पैर्वभ्रुवुस्तन्मया इव ॥ १५८ ॥  
 वाचोऽपि जडतः प्रादुर्भूताः सन्तापहेतवे ।  
 जाता जीमूततो विद्युन्न स्यात् किं दाहदायिनी ? ॥ १५९ ॥

क्षुद्रात्मानोऽन्तरागत्य, सृजन्ति महतां क्षितिम् ।  
 मशकाः करिकर्णान्तः, प्रविश्य घ्नन्ति तं न किम् ? ॥ १६० ॥  
 स्यादपि खल्पसत्त्वानां, भूयसी भीर्महात्मनाम् ।  
 मशका यान्तु मा श्रुत्योर्भियेतीमश्चलश्रवाः ॥ १६१ ॥  
 महान् सद्यः समुत्पन्नोऽप्युपकाराय भूयसे ।  
 व्यजनोद्भूतोऽपि वातः, शैल्यं धत्ते न किं द्रुतम् ? ॥ १६२ ॥  
 महस्विनोऽप्यवश्यं स्यात्, तुच्छात्माऽनर्थकारणम् ।  
 तृणलेशेऽन्तःपतिते, वाष्पपातो न किं दृशोः ? ॥ १६३ ॥  
 महात्मनां विपत्तौ स्यादुत्साहः श्यामलात्मनाम् ।  
 किमस्तसमये भानोर्न छाया वृद्धिभागभूत् ? ॥ १६४ ॥  
 श्यामात्मानः समायान्ति, न्यत्कृता अपि सत्वरम् ।  
 झटित्येव यदुद्यान्ति, मुण्डिता अपि मूर्धजाः ॥ १६५ ॥  
 महानास्तां तदभ्यर्णभाजोऽपि दृग्गरीयसी ।  
 कुञ्जराः कीटिकाकल्पाः, शैलमूर्धनि तस्थुषाम् ॥ १६६ ॥  
 लघोस्तेजस्विताऽपि स्यान्महतोऽपि लघुत्वकृत् ।  
 संक्रान्तो मुकुरक्रोडे, भूधरः कर्करायते ॥ १६७ ॥  
 लघीयसां गतिर्यत्र, न तत्र महतां गतिः ।  
 पिपीलिकानामारोहो, यद्गजानामगोचरः ॥ १६८ ॥  
 संग्रहः श्रियमिच्छद्भिः, कर्तव्योऽपि लघीयसाम् ।  
 संगृहीतं दृशोराशीत्, कज्जलं किं न कान्तये ? ॥ १६९ ॥  
 सत्कृतोऽपि त्यजत्येव, न खलः खलतां खलु ।  
 कटुतां नाऽत्यजन्निम्बः, पायितः ससितं पयः ॥ १७० ॥

वंद्येषु विनयिष्वेवाऽधिरोहन्ति गुणाः सखे ! ।  
 नतिमत्येव कोदण्डे, दृष्टं यद्गुणैर्गौरवम् ॥ १७१ ॥  
 वासस्थानविनाशाय, भवन्ति सुकृतीतराः ।  
 काष्ठकीटा न किं दृष्टा, ईदृग्दुष्टविचेष्टिताः ? ॥ १७२ ॥  
 पतितस्य निजस्याऽपि, न सङ्गो गुणिनां मतः ।  
 यत्संसंस्तुतावपि त्यक्तौ, हारेण युवतीकुचौ ॥ १७३ ॥  
 एकेन बहुदोषोऽपि, गुणेन बलिना प्रियः ।  
 हारः सच्छिद्रमुक्ताढ्यो, मान्यो नैकगुणोऽपि किम् ? ॥ १७४ ॥  
 लघूनपि गुरुकुर्युः, स्वमहोभिर्महस्विनः ।  
 पश्य दीपप्रभादीप्तं, लघु रूपं महत्तरम् ॥ १७५ ॥  
 सेवा तिष्ठतु शिष्टानामपि दर्शनमर्थकृत् ।  
 न स्यात् संपत्तये केषां, प्रेक्षणं चापपक्षिणाम् ? ॥ १७६ ॥  
 अचेतनोऽप्यपुण्यात्मा, सेवितोऽनर्थसार्थकृत् ।  
 न ज्ञायाऽप्युपविष्टानां, किं कलैः कलिकारिणी ॥ १७७ ॥  
 यत्र तत्र समेतः स्यादपुण्यः पदमापदाम् ।  
 प्राप्तो वहति पानीयं, यत्र तत्राऽपि कासैरः ॥ १७८ ॥  
 अचेतनोऽपि धन्यात्मा, सेवितः संपदे सखे ! ।  
 चिन्तामणिः किमश्माऽपि, न सूते श्रियमीप्सिताम् ? ॥ १७९ ॥  
 अयच्छन्तोऽपि संपत्तिं, प्रीतये विपुलाशयाः ।  
 अददानोऽपि विद्युत्त्वान्न मुदे किं कलापिनाम् ? ॥ १८० ॥

१ वंद्येषु कुलीनेषु, वेणुजातेषु च । २ अत्र गुणशब्देन ज्या । ३ परिचितौ ।  
 ४ विभीतक(बहदा)वृक्षस्य । ५ महिपः ॥

वित्तवत्स्वेव जायेत, नृणां प्रीतिर्महत्स्वपि ।  
 हर्षः सप्रतिमेष्वेव, चैत्येष्वप्रतिमेष्वपि ॥ १८१ ॥  
 सदसतोरीक्षितयोः, सौहृदं सति संभवेत् ।  
 घृते भवति बालुभ्यं, जग्धयोर्घृततैलयोः ॥ १८२ ॥  
 सृजन्ति विशदात्मानो, विवेकं वस्त्ववस्तुनोः ।  
 मराला एव कुर्वन्ति, निर्णयं क्षीरनीरयोः ॥ १८३ ॥  
 आपत्प्राप्तोऽपि तेजस्वी, परस्मा उपकारकृत् ।  
 किमस्तं व्रजता न्यस्तं, न दीपेऽशुमता महः ॥ १८४ ॥  
 सुखयन्ति जगद् वाग्भिर्लघ्वीयांसोऽपि वाग्गिनः ।  
 किं न लघ्व्योऽपि गोस्तन्यो, रसैर्विश्वसुखावहाः ? ॥ १८५ ॥  
 महानपि प्रसिद्धोऽपि, दोषः काऽपि गुणायते ।  
 न जरा भाति किं दीक्षाभाजि भिषजि राजि च ? ॥ १८६ ॥  
 आस्तां प्रभावांस्तत्प्राप्तप्रभोऽपि जनकृत्यकृत् ।  
 सूर्यादाप्तरुचोऽप्यासन्, यदीपाः कार्यकारिणः ॥ १८७ ॥  
 धत्ते महस्वितां मूर्खैर्मलिनोऽपि महाधनः ।  
 भ्रमवच्छाणसंसर्गा, किमसिर्न विभासुरः ? ॥ १८८ ॥  
 धत्ते शोभां विशेषेण, जडोऽप्यत्युग्रसङ्गतः ।  
 मिलितं किं श्रियं याति, पानीयं नासिधारया ? ॥ १८९ ॥  
 एको दुर्जनद्वग्वारी, दोषो विदुषि जायते ।  
 रेखा स्याद्बालभालस्थाऽऽञ्जनी दृग्दोषवारिणी ॥ १९० ॥  
 पापः सतां सभान्तःस्थो, रक्षिता तद्गुणश्रियाम् ।  
 न किमन्तर्गतोऽङ्गारः, पाति कर्पूरसंपदम् ? ॥ १९१ ॥

तुङ्गानामापदं हर्तुं, तुङ्गा एव भवन्त्यलम् ।  
 समर्थास्तोयदा एव, तापं हर्तुं महीभृताम् ॥ १९२ ॥  
 कलावन्तो विशिष्यन्ते, पुरतोऽपि प्रभाभृताम् ।  
 सति सूरि शशी तस्मिन्, सति नान्यश्च दृश्यते ॥ १९३ ॥  
 एकाऽन्वयभुवोऽपि स्युः, शुद्धाः पूज्या न चेतरे ।  
 गोजातमपि मान्यं यद्गोरसं न च गोमयम् ॥ १९४ ॥  
 रसिकैरेव बुद्ध्यन्ते, रसिकानां गिरः सखे ।  
 ध्रियन्ते वसुमत्यैव, यत्पयांसि पयोमुचाम् ॥ १९५ ॥  
 तुल्येऽपि विपयोल्लेख, आकृतिस्तु बलीयसी ।  
 पुंसामेवाग्रहः स्त्रीषु, न तासां तेषु चाभवत् ॥ १९६ ॥  
 समानेऽपि हि संवन्धे, निजार्थो बलवत्तरः ।  
 पत्न्याः पुत्रे महिष्याश्च, पुत्र्यां यत् प्रेम मानसम् ॥ १९७ ॥  
 मानोन्नता न मुञ्चन्ति, स्वं मानं ग्रहता अपि ।  
 नतौ नलिननेत्राया, न स्तनौ निहतावपि ॥ १९८ ॥  
 कर्णे कर्णेजपैर्युक्तः, कोविदोऽपि विकारवान् ।  
 यद्गिरीशोऽप्यभूद्भीमो, द्विजिह्वाधिष्ठितश्रवाः ॥ १९९ ॥  
 विनेयास्ताडिता एव, संपद्यन्ते पदं श्रियाम् ।  
 सुवर्णमपि जायेत, हतमेव विभूषणम् ॥ २०० ॥  
 दोषे दोषैकदृग्-दृष्टिर्न गुणे प्रगुणे पुनः ।  
 खराणां पतनेच्छा स्यात्, पांसौ न च जलेऽमले ॥ २०१ ॥  
 संग्राप्तसंपदोऽपि स्युर्न सन्तः शीललोपिनः ।  
 किं कलाकलितोऽपीन्दुर्जहौ जिष्णुपदस्थितिम् ? ॥ २०२ ॥

तुल्येऽपि कर्मणि स्थानविशेषान्नरि गौरवम् ।  
 समाने भारनिर्वाहे, यद्वामे गुरुता गवि ॥ २०३ ॥  
 महतामपि दुर्मोचा, दुष्टतान्तर्विवर्त्तिनी ।  
 किमाग्रैरमृतात्कर्मैर्मुचेऽन्तःकठोरता ? ॥ २०४ ॥  
 स्थानके भूयसीं शोभामपि सद्रस्तु गच्छति ।  
 स्त्रीदृशोरञ्जनस्य श्रीर्या न सा नरचक्षुषोः ॥ २०५ ॥  
 स्थाने यच्छोभनं वस्तु, कुस्थाने स्यात्तदन्यथा ।  
 बालाः पुंसां मुखे शस्तास्तुण्डे स्त्रीणामनर्थदाः ॥ २०६ ॥  
 श्रेयानपि स्थितः पापैर्गुणोऽन्येषां भयावहः ।  
 ऊर्णनाभे कुंविन्दत्वं, मक्षिकाणामनर्थकृत् ॥ २०७ ॥  
 नाऽतिशुद्धस्वरूपाणां, दुरिते जायते रतिः ॥  
 स्त्रीयते कलहंसैः किं, वर्षासु कलुषाम्भसि ? ॥ २०८ ॥  
 खलानां न स्तुतिस्तादृक्, प्रिया निन्दा च यादृशी ।  
 ..... ॥ २०९ ॥  
 वहिस्तान्मज्जवस्तुच्छा, अन्तः कठिनवृत्तयः ।  
 किमीदृक् काऽपि केनाऽपि, नालोकि वदरीफलम् ? ॥ २१० ॥  
 सृजन्ति तुच्छा अप्यर्त्तिं, महतीं महतोऽत्यये ।  
 तिष्ठन्ति तरणेरस्ते, मुद्रितास्याः खगा अपि ॥ २११ ॥  
 प्रभावान्निष्प्रभेणाऽपि, सङ्गतः श्रियमश्रुते ।  
 रविरुच्चैः पदं प्राप, गतोऽप्यङ्गारकौकसि ॥ २१२ ॥  
 कलावानपि हीनत्वं, कलयेद्वक्त्रवेश्मगः ।  
 न नीचो वृश्चिकस्यः किं, ब्रान्धवः कुमुदामभूत् ? ॥ २१३ ॥

दोषायते गुणः काऽपि, दोषः काऽपि गुणायते ।  
 केशेषु शुभ्रिमा दुष्टः, शिष्टस्तारासु कालिमा ॥ २१४ ॥  
 तुङ्गाः कार्यविशेषाय, मान्यन्ते तद्गुणप्रियैः ।  
 पोष्यन्ते दन्तिनो नूनं, दुर्गध्वंसाय पार्थिवैः ॥ २१५ ॥  
 तुच्छोऽपि हृद्यवादित्वाज्जायते मानभाजनम् ।  
 किं कीरः कामितां भुक्तिं, नामोति मधुरं ब्रुवन् ? ॥ २१६ ॥  
 नीचा अपि पीडितायां, स्वजातौ यान्त्यनिर्दृतिम् ।  
 पूत्कुर्वन्ति न किं काकाः, काके मृतिमुपेयुषि ? ॥ २१७ ॥  
 स्वजातिमेव निघ्नन्ति, नूनं जडनिवासिनः ।  
 आकर्णिताः सकर्णैः किं, न मीनाः स्वकुलाशिनः ? ॥ २१८ ॥  
 निवसन्तीं वयं विशः, सवित्रीनेत्रयोः सुधाम् ।  
 दुग्धपानं विना कूर्म्याः, प्राणन्त्यर्भा निभालनैः ॥ २१९ ॥  
 आढ्यस्तिष्ठतु तत्पार्श्वमपि तेजसि तेजसा ।  
 श्रीदिग्दिवर्तिमूर्तिः किं, भानुमान्नातिदुःसहः ? ॥ २२० ॥  
 रसाढ्या मध्ये मृदवः, स्युर्वहिः कर्कशा अपि ।  
 किमीदृक् काऽपि केनाऽपि, नालोकि कदलीफलम् ? ॥ २२१ ॥  
 ददतो नात्मनो वित्तव्ययं ध्यायन्ति दानिनः ।  
 खनाशो रम्भयाऽचिन्ति, किं फलोत्सर्जनक्षणे ? ॥ २२२ ॥  
 अचेतनोऽपि तुङ्गात्मा, श्रितो दत्ते निजं गुणम् ।  
 अधस्तात्तस्थुषां शोकनाशायाशोकभूरुहः ॥ २२३ ॥

१ जटैः मूर्खैः सह निवसन्ति तयोक्ता मूर्खसहचराः, जलचराश्च डलयोहे-  
 क्क्यात् । २ पण्डितः । ३ मातृचक्षुषोः । ४ श्रीदः कुबेरः तस्य दिक् चंत्तरा  
 तस्यां वर्तते मूर्तिर्यस्य सः उत्तरायणगत इत्यर्थः ॥



लभन्ते वाग्मिनो मानं, दुर्दशायां स्थिता अपि ।  
 कीरः पञ्जरसंस्थोऽपि, हारिगीरिति पाठ्यते ॥ २२४ ॥  
 आस्तां वाक् प्रीतये प्रोचैर्निध्यातोऽपि कलानिधिः ।  
 किमीक्षितो मुदं दत्ते, न चकोरदशां शशी ? ॥ २२५ ॥  
 अयुक्तमपि युक्तं तद्यच्चिरन्तनवाद्भये ।  
 नदी व्योमनि तत्रापि, सरोजिनीति संमतम् ॥ २२६ ॥  
 द्विजिह्वाधिष्ठितः स्वामी, न क्लेशाय कलाव्रताम् ।  
 कर्णाभ्यर्णस्थद्वर्कः, किमीशः शशिनो भिये ? ॥ २२७ ॥  
 असंभाव्यमपि प्रोक्तं, पूर्वैः स्यादतिमनृतम् ।  
 पार्वती प्रस्तरापत्यं, सत्यमित्यवसीयते ॥ २२८ ॥  
 गुणाः सौन्दर्यशौर्याद्याः, साक्षरत्वं विना नृथा ।  
 सौवर्णं स्यादपि स्वर्णं, किं विनाक्षरसञ्चयम् ? ॥ २२९ ॥  
 महतां जननस्थानमुक्तिरुन्नतये भवेत् ।  
 विन्ध्यत्यजां गजानां किं, नारात्रिकं नृपाजिरे ? ॥ २३० ॥  
 सर्वतः स्याद्विनष्टोऽपि, गरीयान् गौरवास्पदम् ।  
 यदश्मा ज्वलितस्तूर्णं, चूर्णोऽभूद्भूषणवल्गुमः ॥ २३१ ॥  
 दोषस्तिष्ठतु तद्भाजामभ्यर्णमपि दुःखकृत् ।  
 छिद्रयुक्तवटीपार्श्वे, झलरी यन्निहन्यते ॥ २३२ ॥  
 गुणिनामपि संसर्गो, दुर्मुखाणां गुणाय न ।  
 शरे शरासनासक्ते, दृष्टा काऽपि दयालुता ? ॥ २३३ ॥  
 यशःशेषोऽपि तेजस्वी, भवेदर्थाय भूयसे ।  
 न रूप्यस्वर्णयोः सिद्धिः, मृतः मृते मृतोऽपि किम् ? ॥ २३४ ॥

प्रदत्तेऽनर्थमत्यर्थं, दुर्मुखैः पक्षशालिता ।

पक्षवानेव यत् पत्नी, परग्राणाऽपहारकृत् ॥ २३५ ॥

तुङ्गवंशभवा नार्यः, पतिं दौस्थ्ये त्यजन्ति न ।

मुमुचे हिमवत्पुत्र्या, नग्नोऽपि किमनङ्गजित् ? ॥ २३६ ॥

महात्मानो विरोधाय, सङ्गभाजो जडात्मभिः ।

चन्द्रयुक्ता ग्रहाः सर्वे, विवाहेऽनर्थहेतवः ॥ २३७ ॥

यत्रणं युक्तिमज्ञाने, स्तब्धानां चासितात्मनाम् ।

यत्सरोजदृशां बन्धः, कुचेषु चिकुरेषु च ॥ २३८ ॥

मूर्खाणामधिकत्वं स्यादुत्तमेषु प्रमादिषु ।

जगज्जातैजडं जज्ञे, यत्सुप्ते पुरुषोत्तमे ॥ २३९ ॥

बुद्धिमानपि निर्बुद्धेः, सङ्गतः स्याज्जगद्भिये ।

वर्यकार्यनिपेधी यद्गुरुः केशैरिणं गतः ॥ २४० ॥

धिग् दुष्टान् यान्ति स(य)त्सङ्गान्महात्मानस्तदात्मताम् ।

प्रययौ पापतां पापग्रहसङ्गेन यद्गुधः ॥ २४१ ॥

गुणः स्वल्पोऽपि संपत्त्यै, सखे ! दोषजुषामपि ।

सर्वाङ्गैर्भग्नभद्राया, भद्रायाः पुञ्चमृद्धिकृत् ॥ २४२ ॥

दौस्थ्यं दोषास्पदं शश्वत्, स्यात् कलाशालिनामपि ।

.....कान्तोऽप्यभवत्पापः, शशाङ्कः क्षीणवैभवः ॥ २४३ ॥

कृत्यं भवति नीचानां, यच्च नीचैर्न चेतरैः ।

कारुण्यमर्थसिद्धिर्या, खरैः सा च न सिन्धुरैः ॥ २४४ ॥

१ वाणः । २ जलव्यासम् (वर्षाहेतोः), संजातमूढं च । ३ सिंहराशिम् ।

४ सप्ताक्षरेऽत्र पादे प्रथममेकमक्षरं वृद्धितं स्यात्; तच्च 'यत्' इति स्यात् ॥

तुच्छानां वक्रता तुङ्गैर्निराकर्तुं न शक्यते ।  
 केशेषु पतितो ग्रन्थिः, कुञ्जरैः किं निरस्यते ? ॥ २४५ ॥  
 कदाचिन्नातिनीचानां, संस्कारोऽपि गुणावहः ।  
 क्षालनं कम्बलानां स्याद्यद्विनाशाय सत्वरम् ॥ २४६ ॥  
 न सत्सङ्गगुणारोपः, शुद्धेऽप्यधमवंशजे ।  
 किं विम्बावस्थितिः कापि, भवेत् स्वच्छेऽपि कम्बले ? ॥ २४७ ॥  
 शुद्धात्मानो विधीयन्ते, नाऽधमैः स्वसमाः संमे ।  
 कम्बौ किमितरैर्वर्णैर्निधीयन्ते निजा गुणाः ? ॥ २४८ ॥  
 जडात्मसु स्थिता व्यर्थं, महत्यपि महस्विता ।  
 व्यनक्ति स्वपरव्यक्तिं, नेन्दोर्भा मासुराऽपि यत् ॥ २४९ ॥  
 जातौ सदृशि सर्वत्र, गोत्रमत्रोन्नतिप्रदम् ।  
 पशुत्वे सति सिंहस्योपमा रम्या शुनश्च न ॥ २५० ॥  
 भवेन्मान्यः कठोरोऽपि, मध्ये मधुरिमाङ्कितः ।  
 नालिकेरफले चक्रुर्नादरं कर्कशेऽपि के ? ॥ २५१ ॥  
 सिद्धे कार्ये जनेषूच्चैर्महानपि तृणायते ।  
 वध्यते मुकुटः स्तम्भे, विवाहानन्तरं न किम् ? ॥ २५२ ॥  
 गुणस्तुल्यास्पदेऽपि स्यान्निर्मले न ह्यनिर्मले ।  
 यत्सर्पिः प्राप्यते लोकैर्गौरसे न च गोमये ॥ २५३ ॥  
 दृश्यन्ते बहवः स्वल्पसत्त्वा नो सत्त्वशालिनः ।  
 पदे पदे पर्यटन्ति, भयणा न मृगद्विपः ॥ २५४ ॥  
 संप्रदप्यल्पसत्त्वानां, स्यादवश्यमनर्थकृत् ।  
 कस्तूरी ननु कस्तूरी-मृगाणां मृत्युकारिणी ॥ २५५ ॥

इह हेतुरनर्थानामप्रस्तावे गुणज्ञता ।  
 गीतेषु रसिकैर्व्याधाद्वापि मरणं मृगैः ॥ २५६ ॥  
 महिमा मूलतो याति, कुस्थानस्थितवस्तुनः ।  
 कस्तूरीतिलकं पङ्कमेव पामरमूर्द्धनि ॥ २५७ ॥  
 निर्गुणा गुणिभिः साकं, संगता यान्ति गौरवम् ।  
 न धान्यैर्मिलिता लोकैर्गृह्यन्ते किमु कर्कराः ? ॥ २५८ ॥  
 तेजस्वी ननु तेजस्विसङ्गे राजति नाऽन्यथा ।  
 यथा भाति मणिः स्वर्णे, न तथा त्रपुणि स्थितः ॥ २५९ ॥  
 ब्रजन्नपि जडः स्थानविनाशाय ध्रुवं भवेत् ।  
 नेत्रयोर्निपतन्नीरं, हानये किं न तच्चिपाम् ? ॥ २६० ॥  
 अपि तुङ्गात्मनां संपद्, बहिर्भूताऽभिभूतये ।  
 रदार्थमेव द्विरदा, निह्न्यन्ते वनेचरैः ॥ २६१ ॥  
 वाग्मिनः किं प्रकुर्वन्ति, मिलिते मलिनात्मनि ? ।  
 श्यामले कम्बले वर्णैरितरैः का प्रतिक्रिया ? ॥ २६२ ॥  
 जन्मस्नेहः सतां स्वीयैर्हन्यते दुर्मुखैः क्षणात् ।  
 तन्दुलानां तुर्प्यैर्त्री, निरस्ता मुशलेन यत् ॥ २६३ ॥  
 मन्दा भवन्ति सालस्याः, कलावन्तस्तु सोद्यमाः ।  
 त्रिंशन्मासान् शनिरास्ते, राशौ चेन्दुर्दिनद्वयम् ॥ २६४ ॥  
 कोमलानां कठोरान्तःपतितानाममङ्गलम् ।  
 धान्यानां यद्दरद्वान्तर्गतानां कियती स्थितिः ? ॥ २६५ ॥  
 सन्तः स्युः सङ्गता सन्तः, श्रिये श्यामात्मनामपि ।  
 किं केशाः कलयामासुर्न शोभां संश्रिताः सुमैः ? ॥ २६६ ॥

प्रायो न हित एव स्यात्, कठोरात्मा रसप्रदः ।  
 यद्भयमेव दत्ते द्राग्, नालिकेरफलं जलम् ॥ २६७ ॥  
 तादृग् भोक्तरि नोत्कर्षो, यादृग् भोग्ये प्रवर्त्तते ।  
 न वेपाडम्बरस्तादृक्, पुंसां यादृग् मृगीदृशाम् ॥ २६८ ॥  
 यद्येषां निकटं प्रायस्तत्तेषां बल्लभं भवेत् ।  
 स्तनान्तःस्थितपयसां, स्त्रीणामेव पयः प्रियम् ॥ २६९ ॥  
 न स्यात्तेजस्विनः शक्तिस्तादृग् यादृक् कलावतः ।  
 तादृग् नांशोर्वले शुद्धं, दिनं यादृग् निशापतेः ॥ २७० ॥  
 महिमानमक्षराणां, न वयं वक्तुमीशमहे ।  
 यत् कलिर्गालिदाने स्यादाशीर्वादे च सौहृदम् ॥ २७१ ॥  
 का भवेदुन्नतिः पुंसां, स्वगुणस्तवने स्वयम् ? ।  
 रसस्य संभवः कापि, किं निजाधरचर्वणे ? ॥ २७२ ॥  
 क्रियन्ते स्वमयाः सद्भिर्मृदवश्च न हीतरे ।  
 धीयते स्वगुणः पुष्पैस्तिलेषु नो पलेषु च ॥ २७३ ॥  
 तुच्छत्वेऽपि मृदुत्वं स्यात्, परद्विग्रहणक्षमम् ।  
 पुष्पगन्धस्तिलैरेवादीयते न द्युत्कर्णैः ॥ २७४ ॥  
 लघीयानपि शिष्टात्मोपकाराय महीयसाम् ।  
 अवधेरपामपाराणां, किं वृद्धयै नोदितः शशी ? ॥ २७५ ॥  
 कुपुत्रैः कुलविध्वंसो, जातमात्रैर्विधीयते ।  
 मूलादुन्मूलनाय स्यात्, कदल्यां फलसंभवः ॥ २७६ ॥  
 धने सत्यपि तेजस्वी, नैवते सुहृदं विना ।  
 पिधानरुद्धवातः किं, दीपः स्नेहे सुदीप्तिमान् ? ॥ २७७ ॥

संपत्तौ च विपत्तौ च, महान् स्यात् समवैभवः ।  
 उदयेऽस्तमने चाऽपि, स्पष्टमूर्तिस्त्विपांपतिः ॥ २७८ ॥  
 मूर्खाणामग्रतो वाचां, विलासो वाग्मिनां मुधा ।  
 लास्यं वेषसृजां बन्ध्यं, पुरतोऽन्धसभासदाम् ॥ २७९ ॥  
 सुखदुःखे समं स्यातां, सुहृदां सहवासिनाम् ।  
 सहैवोन्नतिपतने, स्तनयोरेकहृत्स्थयोः ॥ २८० ॥  
 संबन्धेऽपि दुराचारचञ्चवः स्युरपण्डिताः ।  
 का सुता का स्वसा काम्ना, पशूनामविवेकिनाम् ॥ २८१ ॥  
 प्रातिवेशिकदुःखे स्युर्मृदूनामसमाधयः ।  
 जातायां मूर्ध्नि पीडायां, किं दृशोर्न त्विषाम्पतिः ॥ २८२ ॥  
 सेवाग्रहं भवेद्विश्वं, निष्ठुरेऽपि धनाद्भुते ।  
 कीटकैः क्लृप्तपीडायां, केतव्यां किमु नादरः ॥ २८३ ॥  
 शुद्धात्मनि गतेऽपि स्यात्, स्थानं तद्भावभावितम् ।  
 किं विक्रीतेऽपि कर्पूरे, नास्पदं सौरभान्वितम् ॥ २८४ ॥  
 नोज्झन्ति तद्गुणाः स्थानं, गतस्याऽपि दुरात्मनः ।  
 गन्धस्त्यजति किं पात्रं, निष्काशितेऽपि रामैठे ॥ २८५ ॥  
 अतिप्रेथान् महात्माऽपि, भवेन्नावसरं विना ।  
 यत्तक्रोदनवेलायां, शर्करा कर्करायते ॥ २८६ ॥  
 अधिकारात् स्यादर्थस्य, प्रतीतिः प्रतिभान्विता ।  
 रणे राजन्ति मातङ्गा, अत्र कुञ्जरनिर्णयः ॥ २८७ ॥

१ निष्कलम् । २ हिङ्गुनि 'हींग' इति प्रसिद्धे । ३ अत्र मातङ्गशब्दे ।  
 ४ कुञ्जराणां हस्तिनां निर्णयो निश्चयः; नलधिकाराभावादत्र मातङ्गशब्दे  
 चाण्डालनिर्णय इति भावः ॥

सच्छिद्रै रसिकात्मभ्यः, कचिन्नादीयते रसः ।  
 नीरं नीराशयेभ्यः किं, चातकैः परिभुज्यते ? ॥ २८८ ॥  
 अहो ! तेजस्विनां कापि, कला कौशलपेशला ।  
 चिन्ता चिन्तानिवृत्तिश्च, दृग्भ्यामेवाऽवगम्यते ॥ २८९ ॥  
 सेवा तिष्ठतु दुष्टानां, दर्शनादपि भीतयः ।  
 प्रेक्षिता अपि किं सर्पाः, न संत्रासस्य कारणम् ? ॥ २९० ॥  
 अकीर्त्तिः पापसङ्गेऽपि, लघोः स्थान गरीयसः ।  
 विनश्येद्वायसैः पीते, तोये कुम्भश्च नो सरः ॥ २९१ ॥  
 अपि सत्सु कलावत्सु, पूज्यते पदमर्चिषाम् ।  
 नेन्दौ सत्यपि किं प्रातर्नमस्कुर्वन्ति भास्करम् ? ॥ २९२ ॥  
 सत्यामप्यन्यसामग्र्यां, न स्यात् कालं विना फलम् ।  
 आविर्भूयाद् घृतं दुग्धात्, किं विना दिवसान्तरम् ? ॥ २९३ ॥  
 कर्कशेष्वपि या तस्थौ, सतां वाक् सा च नाऽन्यथा ।  
 ये वर्णा ग्रावसूतकीर्णा, भवेत्तेषां किमत्ययः ? ॥ २९४ ॥  
 लघूनामपि बाहुल्यं, दोष्मतामप्यशर्मकृत् ।  
 दुःसहाः शकटोद्वाहे, धूर्याणां धूलयो न किम् ? ॥ २९५ ॥  
 अन्तःसारे गतेऽप्युच्चैः, शुद्धात्मा मानमर्हति ।  
 हृतेऽपि नवनीते किं, न लोकैस्तक्रमादृतम् ? ॥ २९६ ॥  
 आत्मैसात्कुरुते सिद्धिं, सर्वतः सरलः पुमान् ।  
 कूपस्तम्भो न किं लेभे, यानपात्रे प्रधानताम् ? ॥ २९७ ॥  
 सरलोऽपि मुखे दुष्टस्त्रासकृज्जगतां मतः ।  
 कदाऽपि कोऽपि न काऽपि, कुन्ततः कलयेद्भियम् ? ॥ २९८ ॥

पापात्मानो निजार्थयि, परेषामसुखेच्छवः ।  
 घृताल्लाभाय तत्स्वामी, गवामिच्छति तुच्छताम् ॥ २९९ ॥  
 गते सारे मृदूनां स्यादवस्थास्पदमश्रियाम् ।  
 त्यक्तस्नेहास्तिलाः पश्य, खलतां प्रतिपेदिरे ॥ ३०० ॥  
 अल्पीयसाऽपि पापेन, विनश्येत् सुकृतं बहु ।  
 दुग्धं काञ्जिकलेशेन, प्रस्फुटेदतिबह्वपि ॥ ३०१ ॥  
 व्यसनेऽपि विमुञ्चन्ति, स्वकीया नहि कर्हिचित् ।  
 शुष्के सरसि तत्रैव, म्लानाः पङ्कजपङ्कयः ॥ ३०२ ॥  
 तनवः पतिताः क्लेशे, त्यजन्ति चिरसौहृदम् ।  
 जन्मस्नेहः क्षणाच्यक्तो, यत्रान्तःपतितैस्तिलैः ॥ ३०३ ॥  
 अल्पैर्निर्याति नोपायैर्नवीनाऽपि तमोमतिः ।  
 यत् सद्यस्कोऽपि किं नीलीरागोऽद्भिरगमत्क्षितिम् ॥ ३०४ ॥  
 प्रचुरा प्रकृतिः प्रायः, प्रेक्ष्यते पापपूरिता ।  
 स्त्रीरूपो वाऽयं पुंरूपो, द्विधा दृष्टो नपुंसकः ॥ ३०५ ॥  
 अपि स्वच्छात्मनां नीचगामितां हन्ति कोऽपि न ।  
 वारिता केन किं काऽपि, सलिलानामधोगतिः ? ॥ ३०६ ॥  
 ददृशेऽपि व्यथायोगे, पुरस्तात् साहसी भवेत् ।  
 अगत्ताऽपि प्रहारेषु, पाण्योर्युगलमग्रतः ॥ ३०७ ॥  
 अन्तःसारोऽप्यशुद्धात्मा, न कचिद्वल्लभो भवेत् ।  
 काम्यश्चाण्डालकूपः किं, भूयसाऽप्यम्भसा भृतः ? ॥ ३०८ ॥  
 सर्वे धर्माः पिधीयन्ते, दीपेणैकेन भूयसा ।  
 किं नाशं नेतरे वर्णाः, प्रयान्ति मलिनाम्बुना ? ॥ ३०९ ॥



दुःस्पर्शपापवृत्तीनां, जडे स्यान्नेतरात्मनि ।  
 काकोत्सृष्टमपानीयं, पानीयं न पुनर्घृतम् ॥ ३१० ॥  
 न स्यान्मध्यस्थता शस्ता, कुस्थानैर्निर्मिता सती ।  
 यद्भवेत् प्राणवान् पण्डस्तुन्दे मध्यस्थतां दधत् ॥ ३११ ॥  
 नासन्नेऽपि रतिः पापे, तुङ्गे दूरेऽपि चादरः ।  
 निष्कास्यते गृहादोतुर्वनाच्चाणीयते करी ॥ ३१२ ॥  
 गुणिसङ्गे कृते नूनमन्याः पुण्योपलब्धयः ।  
 चीरे परिहितेऽन्येषां, शृङ्गाराणां परिग्रहः ॥ ३१३ ॥  
 विनोपायेन वैदग्ध्यं, शिक्षयते सन्निधौ सताम् ।  
 मुधैवामोदलब्धिः स्यान्न किं सौगन्धिकापणे ? ॥ ३१४ ॥  
 एकोऽपि मुमना दत्ते, यं गुणं तं न पार्थिवाः ।  
 एकपुष्पेण सौरभ्यं, यन्न रत्नशतेन तत् ॥ ३१५ ॥  
 जातिसाम्येऽपि सर्वत्र, संपत्तिरतिरिच्यते ।  
 तरुत्वेऽप्यन्यवृक्षेभ्यश्चम्पको यद्विशिष्यते ॥ ३१६ ॥  
 गुणमुक्ताः स्वयंपापाः, परच्छिद्रगवेपिणः ।  
 बाणा बाणासनान्मुक्ता, निदर्शनमिहाऽभवत् ॥ ३१७ ॥  
 दौष्कर्यं जायते तुङ्गाच्छ्रयतां न च मुञ्चताम् ।  
 चिन्त्याऽत्र शैलशृङ्गेषु, क्रियारोहावरोहयोः ॥ ३१८ ॥  
 सर्वशक्त्याश्रितोऽनर्थहेतुः स्वोऽपि जडाशयः ।  
 स्यादन्तःपतितानां किं, कूपः स्वोऽपि न मृत्यवे ? ॥ ३१९ ॥  
 यदागमे भवेद्बुद्धिस्तन्नाशे चार्त्तिरर्हति ।  
 यौवनेऽभ्युन्नतौ तस्मिन्, गते च पतितौ स्तनौ ॥ ३२० ॥

करोति गुणवानेवोपकारं सर्वदा सखे ! ।  
 ग्रीष्मे प्रावृषि शीते च, त्राणकृत् पट एव यत् ॥ ३२१ ॥  
 ज्योतिष्मांश्छिद्रलीनोऽपि, स्यादणूनां प्रसिद्धये ।  
 यज्जालान्तरगे भानौ, ज्ञायन्ते रेणवोऽणवः ॥ ३२२ ॥  
 लघीयसाऽपि सुहृदा, मिलितेन बलोनतिः ।  
 फूत्कारेण हि सप्तार्चिः, प्राणपुष्टिं विभर्ति यत् ॥ ३२३ ॥  
 कचिदाह्लादयेद्विश्वमपि जाल्यं कलावताम् ।  
 मुदे निशि न किं ग्रीष्मे, शीता अपि विधोः कराः ? ॥ ३२४ ॥  
 सुखचिह्नमपि स्थानाऽभावाद्भवति कुत्सितम् ।  
 हसन् वाढस्यरेण स्यादपमानपदं पुमान् ॥ ३२५ ॥  
 कृत्वाऽरेरपि विनयं, दुर्दशां गमयेत् सुधीः ।  
 यद्वेतसः सरित्पूरं, नग्रीभूयातिवाहयेत् ॥ ३२६ ॥  
 यज्जातं तद्भूवैव, का कार्या तत्प्रतिक्रिया ? ।  
 ब्रूहि भो ! मुण्डिते मूर्द्ध्नि, किं मुहूर्त्तावलोकनम् ? ॥ ३२७ ॥  
 सुखं च दुःखमथवा, यद्भूतं मा स चिन्तय ।  
 लोकोक्तिरपि यद्विप्रैर्नातीता वाच्यते तिथिः ॥ ३२८ ॥  
 कायेनैव श्रियां हानौ, बलभास्तुङ्गमूर्त्तयः ।  
 अपि पुष्पफलाऽभावे, शाखाभिश्चन्दना मुदे ॥ ३२९ ॥  
 लघूनां यत्र तत्राऽपि, निर्दृष्टिर्महतां न च ।  
 शशानां यत्र तत्राऽपि, यच्छाया न च हस्तिनाम् ॥ ३३० ॥  
 नीचमध्योत्तमेषु स्यात्तुल्या दृग् विशदात्मनाम् ।  
 किं संक्रान्तिर्न शीतांशोः, कूटकूपयोधिषु ? ॥ ३३१ ॥

मयाऽस्थापीति मावज्ञास्पदं तेजस्विनां कृथाः ।  
 स्वयमुदीपितो दीपो, हतोऽङ्गुल्या न किं दहेत् ? ॥ ३३२ ॥  
 नाऽलं स्वार्थेऽपि शुद्धाः स्युः, परस्परमसङ्गताः ।  
 किं मिथो मिलनाभावे, दन्ताश्चर्वणचर्च्चवः ? ॥ ३३३ ॥  
 दुष्टधीर्वद्धितो यत्र, भवेत्तत्स्थाननाशकृत् ।  
 अग्निः प्रोदीपितो यत्र, तदाहे नास्त्यनिर्णयः ॥ ३३४ ॥  
 इमाः स्त्रिय इतीमासु, मा स्म कुर्व्वही(हे)लनम् ।  
 किमङ्गुलीर्विनाङ्गुष्ठः, कृत्यं कर्तुं किमप्यलम् ? ॥ ३३५ ॥  
 गतामवस्थां मा ध्याय, राज्ञि व्रतिनि योषिति ।  
 कौशेया भोजपूर्वा यत्, कृमिकर्दमलोमजाः ॥ ३३६ ॥  
 अपि पूर्वसुखं गच्छत्युत्सवेऽप्यमहात्मनाम् ।  
 दत्तहर्षासु वर्षासु, नाऽर्कोणां किमपत्रिता ॥ ३३७ ॥  
 पापवान् संगतः पापैः, स्यान्महानर्थकारणम् ।  
 खरैरुत्थापितः पांशुर्विशेषात् किं न पुण्यहत् ? ॥ ३३८ ॥  
 अव्यक्ता अपि हृष्यन्ति, संरावरसशीलिताः ।  
 जहाति जननीगीतैर्न किं रुदितमर्मकः ? ॥ ३३९ ॥  
 विधत्ते कृत्यमुग्राणां, तुच्छोऽपि तत्परिच्छदः ।  
 न हि फेनस्य सन्तुष्टिः, स्यात्तदीयैस्तुपैरपि ! ॥ ३४० ॥  
 कलिः कलिकृतां पार्श्वे, स्थितानामप्यभूतये ।  
 वंशसंघर्षभूरग्निः, किं दहेन्नाऽखिलं वनम् ? ॥ ३४१ ॥  
 सुखचिह्नमपि स्थाने, प्राप्तमाह्लादयेज्जगत् ।  
 स्थितं किं कामकृन्नासीत्, सितं सितमुखीमुखे ? ॥ ३४२ ॥

गुरौ पूर्णेऽपि निर्वृद्धिस्तद्विधां लातुमक्षमः ।  
 अप्यब्धौ लेहनप्रदा, रसना रसनालिहाम् ॥ ३४३ ॥  
 खलैरेव महात्मानः, क्रियन्ते रसनिर्भराः ।  
 आतर्परेव पच्यन्ते, यत्फलान्याम्रभूरुहाम् ॥ ३४४ ॥  
 महोत्सवाय मन्यन्ते, पापिनः पापसंस्तवम् ।  
 किं निर्भरं न नृत्यन्ति, वह्निणो विप्रेवीक्षणात् ॥ ३४५ ॥  
 समानत्वेऽपि भोगानां, विशेषः स्वस्वचिह्नयोः ।  
 भवेन्मैथुनतस्तृप्तिर्नराणां न च योषिताम् ॥ ३४६ ॥  
 गुणदोषसमत्वेऽपि, गुणख्यातिर्महात्मनाम् ।  
 रत्नकर्करमातृत्वे, रत्नगर्भा वसुन्धरा ॥ ३४७ ॥  
 चिह्नवत्त्वे समानेऽपि, लज्जाया वीजमाकृतिः ।  
 स्त्रीणां स्त्रीणां न लज्जा स्यात्, पुंसां पुंसां च भूयसी ॥ ३४८ ॥  
 धने गतेऽपि दौर्गत्यं, न कदाऽपि कलावताम् ।  
 प्रमीतेऽपि भुञ्जते किं, वैधव्यं पणसुभ्रुवाम् ॥ ३४९ ॥  
 ऐश्वर्यमूर्जद्रोजोभिर्धनैः परिजनैर्न च ।  
 एकोऽप्येणेशतां सिंहो, भुङ्क्ते नैणो मृगौघवान् ॥ ३५० ॥  
 दोरेष्वेवादरः पुंसां, यत्र तत्राऽपि दृश्यते ।  
 तुल्येऽप्यर्थे वधूधाम्नि, विचोदुं यान्ति यद्वराः ॥ ३५१ ॥  
 दोष्मान्नारिवधोद्युक्तः, परिवारमपेक्षते ।  
 भ्रतः करिघटामासीत्, कः सिंहस्य परिच्छदः ॥ ३५२ ॥

१ कुक्षुराणाम् । २ आतपपक्षे रलयोरैक्यात् खरैस्तीक्ष्णैः । प्रस्तुते तु खलै-  
 हुंजनैः । ३ विषं जलं गरलं च । ४ जारे (प्रमीते मृतेऽपि) ॥

प्रभुता स्याददत्तैव, दोष्मतामतिशायिनी ।  
 आधिपत्यं मृगैर्दत्तं, किमु केसरिणामभूत् ? ॥ ३५३ ॥  
 कोमलानामनर्थाय, व्यापारः कठिनात्मनाम् ।  
 न स्याद्बुभिर्घरट्टानां, कणानां दलनाय किम् ? ॥ ३५४ ॥  
 येषां संपत्तयः प्रायस्तेषामेव विपत्तयः ।  
 ह्येऽधिरोहः पुंसां स्यात्, पुंसां चांद्रिषु शृङ्खला ॥ ३५५ ॥  
 स्यात्तस्मिन्नेव संबन्धे, पृथक् नामाकृतेर्वशात् ।  
 यत्पितुः सोदरः काकः, स्वसा तस्य फेईति च ॥ ३५६ ॥  
 प्रायः सापदमेवानुसरन्ति नरमापदः ।  
 यत्कलङ्किनमेवेन्दुं, क्षीणत्वमनुधावति ॥ ३५७ ॥  
 अप्युत्तुङ्गा गते सारे, भवन्ति नतिकारिणः ।  
 न दृष्टा यौवने याते, नम्रता किमुरोजयोः ? ॥ ३५८ ॥  
 महतामपि केपाञ्चित्, फलं नाडम्बरोचितम् ।  
 तुच्छं फलं न किं दृष्टं, सद्विस्तारोद्भटे वटे ? ॥ ३५९ ॥  
 खल्पसत्त्वैरपि स्त्रीणां, पराभूतिर्न सद्यते ।  
 पक्षिणोऽपि प्रकुर्वन्ति, स्वकलत्रकृते कलिम् ॥ ३६० ॥  
 द्विजिह्वा दम्भमुज्झन्ति, निजस्थाने समागताः ।  
 विले विलेशैयाः प्राप्ताः, किं न मुञ्चन्ति जिह्वताम् ? ॥ ३६१ ॥  
 लघूनामपि केपाञ्चिदात्मवि.....<sup>१</sup> ।  
 कृशाऽपि किं न कूष्माण्डी, दत्ते गुरुतरं फलम् ? ॥ ३६२ ॥

१ पितुः सोदरो भ्राता 'काका' इति लोके कथ्यते । २ पितुर्भगिनी  
 'फेई'ति लोके प्रसिद्धा । ३ सर्पाः । ४ अत्र पञ्चाक्षरी नृदिता ॥

संशये संपदां मानोन्नता एवासिताननाः ।  
 पयोऽस्तु माऽस्तु वा तौर्जनं, तारुण्ये स्यादुरोजयोः॥३६३॥  
 सङ्गं श्यामात्मनां मुञ्च, पदमुच्चैर्यदीहसे ।  
 तैलं त्यक्तखलं श्रीमन्मूर्द्धानमधिरोहति ॥ ३६४ ॥  
 भग्नता ज्ञायते सज्जीभूतेऽपि शिथिलात्मनि ।  
 लाक्षासज्जोऽपि नाज्ञायि, भग्नोऽयमिति किं घटः?॥३६५॥  
 धन्यात्मा भग्नभावोऽपि, भवति प्रीतिमान् पुनः ।  
 भूतोऽपि दलशः स्वर्णकलशः सन्धिमेति यत् ॥ ३६६ ॥  
 गते प्रसिद्धिमूलेऽपि, गुणे सा स्यात् प्रभाभृताम् ।  
 सहस्रपाच्चिपां प्रेयान्, पादहीनोऽपि संमतः ॥ ३६७ ॥  
 खेदिता अपि संशुद्धाः, स्युः परस्परसङ्गताः ।  
 मर्दिता अपि किं नोर्णतन्तवो मिलिता मिथः? ॥ ३६८ ॥  
 दत्तं ज्योतिष्मते वित्तं, सद्यः संपद्यते श्रिये ।  
 द्राग्दीपो निहिते स्नेहे, वस्तुव्रातं प्रकाशयेत् ॥ ३६९ ॥  
 कुपात्रे निहिते शास्त्रे, नाधाराधेययोः शुभम् ।  
 कुम्भेऽप्यामे जले न्यस्ते, नाशः स्यादुभयोरपि ॥ ३७० ॥  
 नाम्नोति द्युतिमान् मानं, विना सङ्गं लघीयसाम् ।  
 विना गुञ्जातुलां मूल्यं, क्वचित् काञ्चनमर्हति ॥ ३७१ ॥  
 अंशोऽपि दुष्टदृष्टीनामन्येषां स्याद्विनाशकृत् ।  
 व्याघ्राणां बाललेशोऽपि, जग्धो जीवितहानये ॥ ३७२ ॥

१ उन्नतव्यम् । २ पादाभ्यां चरणाभ्यां हीनोऽपि त्विपां कान्तीनां प्रेयान्  
 पतिः सूर्यः सहस्रपात् सहस्रपाद (किरण) विशिष्टः संमतः ॥

अतिस्वच्छात्मनामन्तर्दृष्टिर्विज्ञायते सुखम् ।  
 वस्तुनः काचपात्रान्तर्गतस्यावगमो न किम् ? ॥ ३७३ ॥  
 अन्तर्निहितसाराणां, गोपने ग्रीतिरुत्तमा ।  
 यदीक्ष्यते महान् यत्नो, हृत्पिधाने मृगीदृशाम् ॥ ३७४ ॥  
 प्राप्तः परप्रियापार्श्वं, कलावानपि दुर्गतः ।  
 क्षीणत्वं याति किं नेन्दुः, पूर्वदिग्भागमागतः ? ॥ ३७५ ॥  
 कर्कशा अपि सत्पात्रसङ्गताः पारगामिनः ।  
 नाम्भोधिं यानपात्रस्या, दृषदोऽपि तरन्ति किम् ? ॥ ३७६ ॥  
 दुरात्मानश्चिरायुष्काः, प्रायशः स्युर्न चेतरे ।  
 चिरजीवित्वसंयुक्ता, वायसा न सितच्छदाः ॥ ३७७ ॥  
 शुचयो मण्डनं जन्म, भूमिगा वा परत्रगाः ।  
 दन्ता दन्तिमुखे भूपा, करे वा हरिणीदृशाम् ॥ ३७८ ॥  
 परिवारे प्रभूतेऽपि, दुःखं दुर्दैवदण्डिनाम् ।  
 छिद्यन्ते नहि बुब्बूलाः, कोटिशः कण्टकेषु किम् ? ॥ ३७९ ॥  
 महापरिकराकीर्णो, लघीयानपि सत्फलः ।  
 बृहद्दलायां रम्भायां, लघ्व्यां किं नामृतं फलम् ? ॥ ३८० ॥  
 त्वरयैव व्ययं याति, ज्योतिष्मानप्यसारभूः ।  
 तृणाज्जातस्य यद्वहेः, कियती स्यादवस्थितिः ? ॥ ३८१ ॥  
 फलं दत्तेऽतितुङ्गोऽपि, तुच्छं तुच्छपरिच्छदः ।  
 यद्बुब्बूले फलं फल्गु, गुरावप्यगुरुच्छदे ॥ ३८२ ॥  
 लभते हत्सु सौहार्दं, स्थैर्यं नैवास्थिरात्मनाम् ।  
 पांसूनामुपरि न्यस्तैः, स्थीयते कियदक्षरैः ? ॥ ३८३ ॥

सान्द्रापि न स्वैर्यवती, ग्रीतिः पारिप्लवात्मनाम् ।  
 अदभ्राऽपि किमभ्राणां, छाया न क्षणनश्वरी ? ॥ ३८४ ॥  
 नीचानामप्यवष्टम्भः, सापदां महतां हितः ।  
 अपि भग्नाः कार्यसृजो, जतुना संहिता वटाः ? ॥ ३८५ ॥  
 उद्धता अलमुद्धर्तुमौद्धत्यं दुरितात्मनाम् ।  
 क्षाराणामेव सामर्थ्यं, मलनाशाय वाससाम् ॥ ३८६ ॥  
 सद्गताः कलये नूनं, कठिनाः कठिनात्मभिः ।  
 अग्निरुत्पद्यते सद्यः, संयोगे ग्रावलोद्दयोः ॥ ३८७ ॥  
 यत्र तिष्ठेत् कठोरात्मा, तत्राऽनर्थाय भूयसे ।  
 मध्येघण्टं स्थिता लाला, घण्टां हन्ति समन्ततः ॥ ३८८ ॥  
 गुणहारिणि मन्देऽपि, नश्यते गुरुणा स्वधीः ।  
 विम्वन्यासः सुखाधेयः, पीवरेऽपि हि चीवरे ॥ ३८९ ॥  
 मध्यस्थः प्रतिभूः क्लृप्तः, स्याद्विताय द्वयोरपि ।  
 देहल्यां निहितो दीपो, वह्निर्मध्ये च तेजसे ॥ ३९० ॥  
 गुणस्तनोति खल्पोऽपि, मानं श्यामात्मनामपि ।  
 मधुरेण स्वरेणाऽपि, काम्यन्ते किं न कोकिलाः ? ॥ ३९१ ॥  
 तुङ्गेऽपि विना दोषैर्न गुणाः स्वैर्यधारिणः ।  
 बालैरपि विना मौलौ, पुष्पाणां किमवस्थितिः ? ॥ ३९२ ॥  
 प्रस्तावोचितवाक्येन, कटुवागपि मान्यते ।  
 प्रस्थितैर्वामतः कृजन्, यत् काकः कीर्त्यतेऽनघः ॥ ३९३ ॥  
 भवेत्तेजस्विनां प्रायो, गुणस्तेजस्विनिर्मितः ।  
 दीपे चक्षुष्मतामेव, वस्तुजातं प्रकाश्यते ॥ ३९४ ॥



अनर्थं तनुते तुङ्गो, हसन् मनसि निष्ठुरः ।

तेजःस्तोमं वहन् वक्त्रे, न कुन्तः किमु मृत्यवे ? ॥ ३९५ ॥

नाग्रस्तावे वदन् वाक्यं, मान्यते मञ्जुगीरपि ।

गर्जनम्भोधरश्चारु, रोहिण्यां श्लाघ्यते न यत् ॥ ३९६ ॥

भर्तुर्वैरिणि वैरित्वमुचितं रुचिशालिनाम् ।

रवेर्घात्यं तमो हन्ति, दीपस्तल्लब्धदीधितिः ॥ ३९७ ॥

जडसङ्गोऽपि समये, क्लृप्तः श्रीहेतुरायतौ ।

स्थाने निर्मित एव स्यादन्यशृङ्गारसङ्गमः ॥ ३९८ ॥

येपामभ्युन्नतिस्तेषामेव प्रपतनं भवेत् ।

समुन्नतिं च पातं च, स्तना एवाभुवन्ति यत् ॥ ३९९ ॥

गुणवत्स्वेव पश्यामः, परोपद्रवरक्षिताम् ।

शक्तिर्यत् खेटकेष्वेव, विविधायुधवारिणी ॥ ४०० ॥

उत्सवेऽपि सदा प्रोचैः, स्तब्धानां स्यादनुत्सवः ।

यदाऽऽनन्दिनि संभोगे, मुष्टिघाता उरोजयोः ॥ ४०१ ॥

चपलात्मन्यपि प्रीताः, सन्तो दृग्ग्रागमोहिताः ।

हित्वाग्रादितरुंस्तस्थौ, जगन्नाथो हि पिप्पले ॥ ४०२ ॥

लघीयानपि समये, महतां मानमर्हति ।

यद्बृहतेऽपि भूपालैर्लेखिनी लिखनक्षणे ॥ ४०३ ॥

देशे गुणवदादेशे, गुणी गच्छति गौरवम् ।

जनेषु वस्त्रयुक्तेषु, यत्पटो मूल्यमर्हति ॥ ४०४ ॥

कर्कशानां व्यथा बद्धी, मृदूनां च सुखोदयः ।

दन्तानां चर्वणाश्शर्म, जिह्वायाश्च रसागमः ॥ ४०५ ॥

आचारोज्झितमुज्झन्ति, रुचिमन्तमपि स्वकाः ।  
 ग्रहभर्ता परासक्तो, मुमुचे निचयै रुचाम् ॥ ४०६ ॥  
 स्वगुणं तनुते विष्वक्, कलावानेव वीक्षितः ।  
 गुरुः पक्षो हृदयेन, गुरुप्रतिपदिन्दुना ॥ ४०७ ॥  
 कलाविलासिनो नैव, भवन्त्यसरलाः खलु ।  
 भजते वक्रभावं किं, कचित् कुमुदिनीपतिः ? ॥ ४०८ ॥  
 गतिर्भवति पापस्य, विपरीता जगज्जनात् ।  
 किं स्वर्भानुर्भ्रमन् दृष्टो, न संहारेण सर्वदा ? ॥ ४०९ ॥  
 स्नेहोऽप्यशर्मणां हेतुः, कृतः सन्तापकारिणि ।  
 अपि सर्पिः प्रदत्तं स्यादनर्थाय ज्वरातुरे ॥ ४१० ॥  
 सुखलक्ष्मीजुषामेव, विनये वपुरुत्सुकम् ।  
 शाखाफलवतामेव, शालीनां नतिशालिनी ॥ ४११ ॥  
 गुणेषु सत्स्वपि ग्रीतिर्दोषेष्वेवासतां भवेत् ।  
 तटाकेऽम्भोजभव्येऽपि, भेकानां कर्दमः प्रियः ॥ ४१२ ॥  
 आचारेऽपि भृशाधिक्यमपि दोषाय जायते ।  
 अमुष्यार्थः सखे ! दृष्टौ, गुणेऽपि किमु नाऽजनि ? ॥ ४१३ ॥  
 सङ्कुचेत्पापमुत्कर्षं, ग्राप्ते तेजस्वितेजसि ।  
 न किमल्पीयसी छाया, भानौ मध्यमुपागते ? ॥ ४१४ ॥  
 अन्तःश्यामात्मभिर्वित्तं, दीयतेऽङ्घ्रिभिराहतैः ।  
 कण्ठन्यस्तपदा एव, कृपा यच्छन्ति यज्जलम् ॥ ४१५ ॥  
 गुणित्वे सदृशे कीर्त्तिर्महतां न लघीयसाम् ।  
 रत्नवत्त्वेऽपि यद्रत्नाकरो वार्द्धिर्न रोहणः ॥ ४१६ ॥

अल्पस्याप्यागमे वृद्धिः, सद्भूयोऽप्यपचीयते ।  
 निदर्शनमिह स्पष्टं, कूपोदकसरोर्दके ॥ ४१७ ॥  
 परेषां विपदं प्रेक्ष्य, गर्वः कः संपदां सखे ! ।  
 पूर्वारघट्टघट्ट्यासीद्रिक्तान्यासां किमुत्सवः ? ॥ ४१८ ॥  
 न भवेत् स्वपरव्यक्तिः, कदाचित् क्रूरचेतसाम् ।  
 नाग्निः किं वंशजातोऽपि, सर्वंशारण्यदाहकृत् ? ॥ ४१९ ॥  
 सयत्नाः सौवर्माहात्म्यरक्षणेऽपि महाशयाः ।  
 यत्कृता स्वाम्बुरक्षायै, नालिकेरैस्त्रिधा वृत्तिः ॥ ४२० ॥  
 वस्तु दत्तं भवेद्रम्यमपि तुच्छं महात्मने ।  
 क्षारमप्यम्बु मेघाय, वितीर्णं वरमन्विना ॥ ४२१ ॥  
 या प्रवृत्तिर्भवेदाद्या, प्रसिद्धिं समुपैति सा ।  
 कृष्णः कृष्णेतरः पक्षो, मुखे तमसि तेजसि ॥ ४२२ ॥  
 महोऽन्यत्र स्थितं सिद्ध्यै, मृतस्याऽपि महस्विनः ।  
 नास्तस्याऽपि रवेर्भासः, किमालोकाय दीपकाः ? ॥ ४२३ ॥  
 जीवैः प्रायेण जीवद्भिर्विपत्तिरभिभूयते ।  
 क्षीणभावो निराकारि, न किं कुमुदबन्धुना ? ॥ ४२४ ॥  
 गुणाय समये क्रूरसङ्गोऽपि विशदात्मनाम् ।  
 दोषे स्याद्धोषपात्राणां, निहितः किं हुताशनः ? ॥ ४२५ ॥  
 रागवन्तो बहिस्तुच्छा, भवन्त्यन्तश्च नीरसाः ।  
 अयमर्थः स्फुटं गुञ्जाफलेषु दृश्ये न कैः ? ॥ ४२६ ॥  
 बाल्लभ्यं न च कृत्येन, नाबाल्लभ्यमकृत्यतः ।  
 बहुकार्येऽपि सा प्रीतिर्न लोहे या च काञ्चने ॥ ४२७ ॥

स्वच्छात्माऽपि स्वकैस्त्यक्तो, लाघवं द्रुतमश्रुते ।  
 न किं दध्नः पृथग्भूतं, नवनीतं तरत्यहो ? ॥ ४२८ ॥  
 यादृशैः सङ्गतिः संपदीयते तादृगेव तैः ।  
 दत्तः कज्जलदुग्धाभ्यां, सङ्गात् स्वस्वकुलेऽम्भसः (?) ॥ ४२९ ॥  
 प्रवृत्तिश्च निवृत्तिश्च, स्वयमेवाऽमलात्मनाम् ।  
 अब्धेरद्भिरागमनं, यानं च कृतमात्मना ॥ ४३० ॥  
 महः करोति किं तुच्छे, वस्तुनि स्थितिमागतम् ? ।  
 तेजःस्तोमः किमाप्नोति, माहात्म्यं काचखण्डगम् ? ॥ ४३१ ॥  
 स्यात् परादाप्तवित्तोऽपि, महस्वी परकृत्यकृत् ।  
 न प्रदीपः प्रकाशाय, खेचराप्तप्रभोऽपि किम् ? ॥ ४३२ ॥  
 मिलिता अपि निःसाराः, प्रजायन्ते पुनर्द्विधा ।  
 जलैर्वद्भेषु यद्बूलीमोदकेष्वेव विस्तरः ॥ ४३३ ॥

( अथ श्लेष एव )

नीचो मुञ्चति नीचत्वं, वसन्नान्तः सतामपि ।  
 कलावन्मण्डपे तिष्ठन्, मृगो नौज्झत् कुरङ्गताम् ॥ ४३४ ॥  
 कुस्थाने सङ्गतिर्नूनं, व्यसनव्यापृतात्मनां ।  
 मधुपानां रजःस्खेव, वसतिर्दृष्टे न कैः ? ॥ ४३५ ॥  
 किं करोति सतां सङ्गः, पातधर्माधिकारिणाम् ? ।  
 पश्य मुक्ताश्रिताः कान्ताकुचाः श्वेतेतराननाः ॥ ४३६ ॥  
 धत्ते चित्ते न संवासं, विवेको जडवासिनाम् ।  
 भञ्जत्यम्भोजिनीं हंसः, पवित्रोऽपि रजस्वलाम् ॥ ४३७ ॥  
 शुभाशुभविचारोऽपि, न भवेत्पण्डचेतसि ।

जगत्प्रियमपीशानः, कलाकेलिमदीदृहत् ॥ ४३८ ॥  
 कुकुलं हन्ति सद्बुद्धिं, नानीतां शुभकर्मभिः ।  
 निपेवते दिवानक्तं, गोपेन्द्रोऽपि रसाधिपम् ॥ ४३९ ॥  
 महत्यपि भवेत्प्रायः, कुसङ्गादोपसङ्गमः ।  
 कलावत्यपि जातोऽयं, कलङ्को विपवासतः ॥ ४४० ॥  
 परित्यागः कुसङ्गस्य, कृतिनामपि दुष्करः ।  
 अस्ति स्थितिः सुरागारे, यतः सुमनसामपि ॥ ४४१ ॥  
 निष्कृपा अपि.....<sup>१</sup>..... वल्लभा वित्तशालिनः ।  
 जनार्दनोऽपि यज्जज्ञे, श्रीपतिर्जगतां प्रियः ४४२ ॥  
 अपि प्रवयसां पुंसां, दुर्द्धरा ब्रह्मचारिता ।  
 सरोजजन्मा किं नासीत्, स्थविरोऽपि प्रजापतिः? ॥ ४४३ ॥  
 न संस्तवेऽपि पुण्यानां, पापधीर्याति पापिनाम् ।  
 नास्ता मधुपता भृङ्गैः, सन्ने सुमनसामपि ॥ ४४४ ॥  
 व्यापारो यादृशो यस्य, तस्मात्तादृक् फलागमः ।  
 न स्नेहनाशिना चक्रे, किं दीपेनासितं कुलम्? ॥ ४४५ ॥  
 खलानां खलता याति, स (न) सत्सङ्गसृजामपि ।  
 सर्वज्ञसङ्गिभिस्त्यक्ता, न द्विजिह्वैर्द्विजिह्वता ॥ ४४६ ॥  
 सार्धं हि धार्मिकैरेव, विरोधः पापिनां महान् ।  
 विश्वेऽसिन् वहते वैरं, कलावत्येव यत्तमः ॥ ४४७ ॥  
 कचिद्वस्तुविशेषे स्यात्, सङ्गमो गुणदोषयोः ।  
 सति दोषाकरत्वेऽपि, कलावत्त्वं न किं विधौ? ॥ ४४८ ॥  
 धने सत्यपि तद्भोगो, नैवाभाग्यभृतां भवेत् ।

यद्दिग्म्वर एवासीदीश्वरोऽपि महानटः ॥ ४४९ ॥  
 सखे ! दोषजुषां द्वेषः, स्वजनेऽपि प्रजायते ।  
 भक्तेऽप्यभावस्तोषस्य, न किं ज्वरभृतामभूत् ? ॥ ४५० ॥  
 भवेद्विद्यागमोऽवश्यं, छात्रे गुरोर्धियां निधेः ।  
 किं वाक्पतेर्विनेयानां, न वैबुध्यमजायत ? ॥ ४५१ ॥  
 ध्रुवं स्यान्मानतुङ्गानां, विपत्तिरपि संपदे ।  
 करपीडावतोरासीत्, सौभाग्यं स्तनयोर्न किम् ? ॥ ४५२ ॥  
 मध्ये ध्वस्तधियामेव, स्थानं व्यसनवासिनाम् ।  
 क्रीडन्ति जलजातान्तर्मधुपाः प्रतिवासरम् ॥ ४५३ ॥  
 विद्वानास्तां तदावासे, वासोऽपि विबुधत्वकृत् ।  
 द्विजागारे मुखे प्राप्ता, यद्रसज्ञा रसोप्यभूत् ॥ ४५४ ॥  
 प्रायः प्रवर्द्धते प्रीतिः, सखे ! सदृशसंपदाम् ।  
 किं राज्ञा सहसौहार्दं, बद्धासीन्न रसेशितुः ? ॥ ४५५ ॥  
 ईशानां गुणनाशेऽपि, गुणख्यातिरनश्वरी ।  
 यमध्वंस्यपि विख्यातो, महादेवो महाव्रती ॥ ४५६ ॥  
 साक्षरैः सममारब्धमत्सराः स्युर्निरक्षराः ।  
 वाग्देव्यां बहते वैरं, न किं गोविन्दगेहिनी ? ॥ ४५७ ॥  
 वांसदोषः सखेऽवश्यं, शुद्धात्मन्यपि जायते ।  
 जाड्यं जडनिवासित्वाद्, द्विजराजेऽप्यभून्न किम् ? ॥ ४५८ ॥  
 न हृष्यन्त्यसितात्मानः, संपत्तौ सुकृतात्मनाम् ।  
 मुद्रिते काकपाकानां, द्विजराजोदये दृशौ ॥ ४५९ ॥

पापिनां पापिभिः साकं, सङ्गः सङ्गतिमङ्गति ।  
 वयस्य ! पश्य मातङ्गैः, सङ्गतान् मधुपानिमान् ॥ ४६० ॥  
 अनधीतवाङ्मयानां, वक्रा भवति पद्धतिः ।  
 यदश्रुतं एवेह, यान्ति जिह्वा दिवानिशम् ॥ ४६१ ॥  
 धने खल्पेऽपि तुङ्गानां, धनित्वख्यातिरद्भुता ।  
 ऐश्वर्यश्रुतिरेकस्मिन्, वृषभे वृषभेशितुः ॥ ४६२ ॥  
 अचेतनेनैव प्रीतिप्रवृत्तिर्धनिनां ध्रुवम् ।  
 किं स्थाणुना समं मैत्री, धनाधीशस्य नाऽभवत् ? ॥ ४६३ ॥  
 रतिर्जडजुषां नीचमिलनेऽप्यतिशायिनी ।  
 न किं गोपकराश्लेषात्, पद्मिनी प्रीतिमत्यभूत् ? ॥ ४६४ ॥  
 धत्ते धनवति प्रीतिं, सदोपेऽपि महाजनः ।  
 व्यधान्मैत्रीं कुबेरेऽपि, धनाधीशे महेश्वरः ॥ ४६५ ॥  
 अधनित्वे सति प्रायः, स्त्रीः कुरूपैति वेश्मनि ।  
 दिग्वासाः प्राणिताधीशः, काली गेहे च गेहिनी ॥ ४६६ ॥  
 महस्त्रिणां महोहान्यै, मिलितः स्यात् खलः खलु ।  
 द्विजिह्वदर्शनादासीत्, प्रदीपे दीप्तिमन्दता ॥ ४६७ ॥  
 मृतिरास्तां प्रमीलाऽपि, प्रभूणां कृत्यहानये ।  
 न किं कार्यनिषेधोऽभूत्, प्रसुप्ते पुरुषोत्तमे ? ॥ ४६८ ॥  
 निर्धनोऽपि महान् प्रायो, महत्त्वख्यातिभाग् भवेत् ।  
 कथितोऽनेकपः किं नोदरम्भरिरपि द्विपः ? ॥ ४६९ ॥  
 गृहस्थानोचिता पर्वत्, जायते महतामपि ।  
 श्मशाननवेश्मनः पार्श्वे, शिवाँ तिष्ठति सर्वदा ॥ ४७० ॥

१ सर्पाः वेदाऽनभिज्ञाश्च । २ शिवः । ३ शिवस्य, श्मशानरूपगृहस्य च ।

४ पार्वती, शृगालश्च ॥

वसन् मूर्खेष्वमूर्खोऽपि, पशुरेवाभिधीयते ।  
 जडजातासनो ब्रह्माऽप्यर्ज एव मतः सताम् ॥ ४७१ ॥  
 श्यामात्मनि विशुद्धात्मा, सङ्गतोऽनर्थसूचकः ।  
 प्रादुर्भूतं न किं पुष्पं, नयने हन्ति सौष्ठवम् ? ॥ ४७२ ॥  
 संवासिजनतुल्यं स्याद्वैदग्ध्यं महतामपि ।  
 द्विजेशोऽपि जडात्माऽभूद्यदोविन्दपदे वसन् ॥ ४७३ ॥  
 दोष्मतामप्यसद्वस्तु, वस्तुतः सन्निरूप्यते ।  
 रूपं रम्यमिति प्राहुरनङ्गस्यापि यद्भुवैः ॥ ४७४ ॥  
 संवन्धः सदृशमेव, प्रायशो दृश्यते दृढः ।  
 अभवद्भैरवस्यैव, चण्डिका गृहिणी गृहे ॥ ४७५ ॥  
 शिष्या निर्व्यसना एव, भवन्ति विदुषां सखे ! ।  
 विनेया अर्सुरा एव, कवेः सन्ति सहस्रशः ॥ ४७६ ॥  
 निरक्षरोऽपि भूयोभिर्वित्तैर्गच्छति गौरवम् ।  
 गोपेन्द्रोऽप्यभवच्छुद्धीपतित्वात् पुरुषोत्तमः ॥ ४७७ ॥  
 अथोपदेशः ।

शीललीलासखं रूपं, विद्या विनयवाहिनी ।  
 वित्तं वितरणाधीनं, ध्रुवं धन्यस्य कस्याचित् ॥ ४७८ ॥  
 संपत्तिः साहसं शीलं, सौभाग्यं संयमः शमः ।  
 सङ्गतिः सह शास्त्रज्ञैः, सकाराः सप्त दुर्लभाः ॥ ४७९ ॥  
 विवेको विनयो विद्या, वैराग्यं विभवो व्रतम् ।

१ ब्रह्मा छागश्च । २ 'फूला' इति प्रसिद्धो नेत्ररोगः । ३ चन्द्रोऽपि । ४ गोवि-  
 न्दपदं आकाशमपि । ५ जगन्ति । ६ सुरा (मदिरा) पानराहित्यात्तेषां निर्व्यस-  
 नत्वमिति ध्वन्यते ।



विज्ञानं विश्ववाल्लभ्यं; फलं सुकृतवीरुधः ॥ ४८० ॥  
 यद्राज्यं न्यायसम्पन्नं, यच्छक्तिः शमशालिनी ।  
 यौवनं शीलरम्यं यत्तदुग्धं शर्करान्वितम् ॥ ४८१ ॥  
 यद्वक्ता धर्मशास्त्रज्ञो, यत्कविः सत्यभाषकः ।  
 बल्लभो यद्विनीतात्मा, स शङ्खः क्षीरपूरितः ॥ ४८२ ॥  
 स्थाने स्थितिर्मतिर्मान्या, रम्यं रूपं धनं धनम् ।  
 बलं बहुवचो वर्य्यं, पुंसां पुण्यवतां भवेत् ॥ ४८३ ॥  
 सौजन्यं सङ्गतिः सद्भिः, शान्तिरिन्द्रियसंयमः ।  
 आत्मनिन्दा परश्लाघा, पन्थाः पुण्यवतामयम् ॥ ४८४ ॥  
 करे दानं हृदि ध्यानं, मुखे मौनं गृहे धनम् ।  
 तीर्थे यानं गिरि ज्ञानं, मण्डनं महतामिदम् ॥ ४८५ ॥  
 धर्मे कृपा गुरौ ब्रह्म, देवे विगतरागता ।  
 मित्रे प्रीतिर्वृषे नीतिः, सत्कुमध्ये लुठद्वृतम् ॥ ४८६ ॥  
 पूजाऽर्हतां गुरोः सेवा, सर्वज्ञवचसां श्रुतिः ।  
 पात्रे दानं सतां सङ्गः, फलं मनुजजन्मनः ॥ ४८७ ॥  
 विभवे सति सन्तोषः, संयमः सति यौवने ।  
 पाण्डित्ये सति नम्रत्वं, हीरोऽयं कनकोपरि ॥ ४८८ ॥  
 अर्हन्नतिर्गुरुप्रीतिर्विरतिर्निजयोपिति ।  
 धर्मश्रुतिर्गुणासक्तिः, सद्यो यच्छति निर्द्वेतिम् ॥ ४८९ ॥  
 दाने शक्तिः श्रुते भक्तिर्गुरुपास्तिर्गुणे रतिः ।  
 दमे मतिर्दयावृत्तिः, षडमी सुकृताङ्कुराः ॥ ४९० ॥  
 जैनो धर्मः कुले जन्म, शुभ्रा कीर्त्तिः शुभा मतिः ।  
 गुणे रागः श्रियां त्यागः, पूर्वपुण्यैरवाप्यते ॥ ४९१ ॥

देवो दलितरागारिर्गुरुस्त्यक्तपरिग्रहः ।  
 धर्मः प्रगुणकारुण्यो, मुक्तिमूलमिदं मतम् ॥ ४९२ ॥  
 आरोग्यं दत्तसौभाग्यं, जीवितं कीर्त्तिपावितम् ।  
 भोगान् सुभगसंयोगान्, लभन्ते धर्मकर्मठाः ॥ ४९३ ॥  
 सन्ततिः शुद्धसौजन्या, विभूतिर्भोगभासुरा ।  
 विद्या विनयविख्याता, फलं धर्मतरोरिदम् ॥ ४९४ ॥  
 दानं दहति दौर्गत्यं, शीलं सृजति संपदम् ।  
 तपस्तनोति तेजांसि, भावो भवति भूतये ॥ ४९५ ॥  
 दीर्घमायुर्यशश्चारु, शुद्धिं बुद्धिं शुभां श्रियम् ।  
 प्राज्यं राज्यं सुखं शश्वद्दत्ते धर्मसुरद्रुमः ॥ ४९६ ॥  
 घटाः कामघटाः सर्वे, धेनवः कामधेनवः ।  
 वृक्षाः स्वर्गसदां वृक्षाः, सदा सुकृतशालिनाम् ॥ ४९७ ॥  
 सुवर्णमणिराजिष्णुः, सर्वालङ्कारशोभना ।  
 सूक्तरत्नावलिरियं, नानाभावविभासुरा ॥ ४९८ ॥  
 कृतिततिचित्तचमत्कृतिकारिगुणा कान्तकान्तिकमनीया ।  
 नयनिपुणवचनरचना, सुन्दरतरवृत्तभावमध्यमणिः ॥ ४९९ ॥  
 वर्षे मुनियुगनरपतिमिते तपागच्छजलधिशशिसदृशैः ।  
 श्रीविजयसेनसूरिद्विरदैर्निर्मायि निर्मायैः ॥ ५०० ॥  
 कण्ठपीठे लुठत्येषा, यदीये गुणहारिणी ।  
 मनांसि मोहयेन्नूनं, स सभाहरिणीदृशाम् ॥ ५०१ ॥  
 यस्याग्रमञ्जरीवैषा, तिष्ठत्यामोददा मुखे ।  
 कामोत्सवाय जायेत, कोकिलास्ये वै तस्य वाक् ॥ ५०२ ॥

यदि नीतिमृगीनेत्रामात्मसात्कर्तुमीहसे ।  
 निधेहि तदिमां कण्ठे, संवननौपधीमिव ॥ ५०३ ॥  
 चिरं चित्तचमत्कारिसूक्तरत्नमनोज्ञया ।  
 कण्ठस्थयाऽनया नूनं, वक्ता स्यात् सभ्यवल्लभः ॥ ५०४ ॥  
 स्याद्विशारदवृन्दान्तः, स्यातुं वक्तुं च चेन्मनः ।  
 तदा सुकृतियोग्यैषा, कण्ठपीठे निधीयताम् ॥ ५०५ ॥  
 एतस्याः सूक्तमप्येकं, नरः कण्ठे विभक्तिं यः ।  
 लोकानुल्लासयेत्सोऽपि, चकोरानिव चन्द्रमाः ॥ ५०६ ॥  
 भूरिभावभावभासैकदिनेशद्युतितुल्यया ।  
 अनया श्लिष्टकण्ठः स्यात्, पुमर्थेषु समर्थधीः ॥ ५०७ ॥  
 अगाधरसनिस्पन्दधारिणी पापवारिणी ।  
 एषा पुनातु गङ्गेव, सर्वं सर्वज्ञवल्लभा ॥ ५०८ ॥  
 अलङ्करोति यत्कण्ठपीठमेषा मनोरमा ।  
 तानभ्यायान्ति सोत्कण्ठं, सर्वाः स्वयंवराः श्रियः ॥ ५०९ ॥  
 नानावाञ्छयमाणिक्यपरीक्षणविचक्षणैः ।  
 श्रीलामविजयाद्धानैरशोधि विबुधैरियम् ॥ ५१० ॥  
 यावदम्बुरुहां बन्धुर्गाहते गगनाङ्गणम् ।  
 कण्ठे स्थिता तावदसौ, चिरं सौभाग्यमश्नुताम् ॥ ५११ ॥  
 इति श्रीतपागच्छाधिराजभट्टारकसार्वभौमभट्टारकश्रीहीरवि-  
 जयसूरीश्वरपट्टालङ्कारश्रीविजयसेनसूरिविरचिता-  
 सूक्तरत्नावली संपूर्णा ॥ श्रीरत्न ॥

